

ROYAL CONSTRUCTION
MANUFACTURER OF
CEMENT BRICK, PAVER BLOCK,
COLOR PAVER BLOCK,
CEMENT TILES

FACTORY ADDRESS
TITKURI, KAMARGAON, RANGIA, KAMRUP(RJ)
CALL: +91 88 76 99 50 95, +91 99 57 41 80 39

www.newsnextone.com

e সংবাদ

Sacr to Donate
NEWSNEXTONE.COM

SUNDAY, APRIL 06, 2025

■ দেওবাৰ, ২৩ চ'ত, ১৯৪৬ শকাব্দ

■ www.newsnextone.com ব অনলাইন দৈনিক

■ দ্বিতীয় বছৰ, সংখ্যা ৯৯

Guwahati, Assam || মূল্যঃ এটকা

সংবিধান ৰক্ষাৰ আহ্বান ৰাৱুল গান্ধীৰ
'মুছলমানৰ পিছত
এইবাৰ খ্ৰীষ্টানৰ মাটিত
চকু আৰএছএছৰ!'



নতুন দিল্লী, ৫ এপ্ৰিলঃ
মুছলমানৰ পিছত এইবাৰ
আৰএছএছৰ নতুন লক্ষ্য
হৈছে খ্ৰীষ্টান সম্প্ৰদায়!
বাকফ বিতৰ্কক লৈ
দেশজুৰি সৃষ্টি ৩ পৃষ্ঠাত



এপেক্স বেংক ঘেৰাও কংগ্ৰেছীৰ, আৰক্ষীৰে টনা-আজোৰা, গুৱাহাটীত শনিবাৰে

এআই আৰু
ভৱিষ্যত কথা

■ ড॰ দয়ানন্দ শ্বাহ



ন-শৰ্কৰী

কৃত্ৰিম বুদ্ধিমত্তা বা এআই
আধুনিক বিশ্বৰ এটা বহুল
চৰ্চিত শব্দ। জুইৰ
আৱিষ্কাৰৰ পাছৰ পৰা
মানৱ শেষাংশ ৪ পৃষ্ঠাত

অশান্ত মণিপুৰ!
শান্তিৰ
সন্ধানত দিল্লীত
মিলিত হ'ল
কুকি-মেইটেই



নতুন দিল্লী, ৫ এপ্ৰিলঃ
বিগত ২৩ মাহ ধৰি
মণিপুৰত জ্বলি আছে
হিংসাৰ ৪ পৃষ্ঠাত চাওক

দিনে-নিশাই কামত খটুৱাইয়ো চৰকাৰে দিয়া নাই উপযুক্ত মাননি

মাহত মাত্ৰ হাজাৰ টকা! চাৰি সহস্ৰাধিকৰ চৰম দুৰ্দশা

সংবাদমেলত দুখৰ কথা বৰ্ণনা অস্থায়ী স্বাস্থ্য কৰ্মীৰ

● শীঘ্ৰে ন্যায়ালয়ৰ
নিৰ্দেশ মানি দৰমহা
প্ৰদানৰ দাবী,
তীব্ৰ আন্দোলন গঢ়ি
তোলাৰ হুংকাৰ

ই-সংবাদ বুৱ', তিনিচুকীয়া, ৫ এপ্ৰিলঃ মূল্যবৃদ্ধিয়ে
সমগ্ৰ ৰাজ্যবাসীক জুৰুলা কৰি অহাৰ সময়তে
এতিয়াও এই অসম মূলকত চৰকাৰে প্ৰায় ৪ হাজাৰ
কৰ্মচাৰীক মাহিলি মাত্ৰ ১০০০-৫০০০ টকাত কামত
খটুৱাই আহিছে। অস্থায়ী এইসকল শেষ পৃষ্ঠাত



অস্ত্ৰ ত্যাগী
ঘৰলৈ উভতিল
৮-৬ মাওবাদী

ভদ্ৰাদ্ৰী, ৫ এপ্ৰিলঃ সমগ্ৰ
দেশজুৰি মাওবাদীৰ বিৰুদ্ধে
নিৰাপত্তাৰক্ষীৰ অভিযান চলি
থকাৰ সময়তে ৪ পৃষ্ঠাত

বিহুৰ পিছতে
অসমলৈ আহিব
ৰাষ্ট্ৰপতি মূৰু

ই-সংবাদ, ৫ এপ্ৰিলঃ
দুদিনীয়া কাৰ্যসূচীৰে ২৪
আৰু ২৫ এপ্ৰিলত অসমলৈ
আহিব দেশৰ ৩ পৃষ্ঠাত

জিএমচিএইছত
সক্ৰিয় নৱজাতক
বিক্ৰীৰ ৰেকেট

ই-সংবাদ বিশেষ, ৫ এপ্ৰিলঃ
ভয়ংকৰ ধৰণে গুৱাহাটী
চিকিৎসা মহাবিদ্যালয়ত
সক্ৰিয় হৈ পৰিছে ২ পৃষ্ঠাত



বৰ অসমক শক্তিশালী
কৰাৰ সংকল্প ল'লে যুৱ-ছাত্ৰই

উদুলি-মুদুলি গোলাঘাটৰ সমন্বয় ক্ষেত্ৰ

ই-সংবাদ, ৫ এপ্ৰিলঃ গোলাঘাটৰ
ৰাজপথৰ পৰাই একতাৰ ডোলেৰে
বৰ অসমক বান্ধি ৰখাৰ বাৰ্তা দিলে
কেইবা হাজাৰ লোকে। জাতি,

জনগোষ্ঠীৰ, ধৰ্ম-বৰ্ণৰ উৰ্বৰত যে
অসমীয়া জাতি সেই কথা
গোলাঘাটৰ ৰাজপথে আকৌ
এবাৰ উনুকিয়ালে। ৩ পৃষ্ঠাত

শ্যামকানুৰ ৰঙালীত
বাউন্সাৰ, নাহিল জুবিন
যুৱকক টানি নি কৰিলে প্ৰহাৰ

ই-সংবাদ, ৫ এপ্ৰিলঃ কি জুবিন
গাৰ্গ কি হৈ গ'ল। নব্বৈৰ দশকত
জুবিনৰ নতুনত্বধৰ্মী সুৰ, গীতৰ
সৃষ্টিয়ে অসমীয়া ১৫ পৃষ্ঠাত



ভুৱা অডিঅ'!
কংগ্ৰেছত চাঞ্চল্য,
গোচৰ দিলে
মীৰা বৰঠাকুৰে



ই-সংবাদ, ৫ এপ্ৰিলঃ এখন ভুৱা
চিঠি আৰু এটা অডিঅ' টেপে
কংগ্ৰেছৰ ভিতৰচ'ৰাত তীব্ৰ
প্ৰতিক্ৰিয়াৰ শেষাংশ ৫ পৃষ্ঠাত

এপেক্স বেংকৰ মুখ্য
কাৰ্যালয় ঘেৰাও কংগ্ৰেছৰ

আহত বহু কংগ্ৰেছী
এপেক্স বেংক
লুণ্ঠনৰ আড্ডা, দাবী
সাংসদ গৌৰৱৰ

ই-সংবাদ, ৫ এপ্ৰিলঃ এপেক্স বেংকৰ অধ্যক্ষ
বিশ্বজিৎ ফুকনে সংঘটিত কৰা প্ৰায় ৬০
কোটি টকীয়া কেলেংকাৰীৰ তদন্ত দাবী
কৰিবলৈ গৈ আজি পাণবজাৰত ৫ পৃষ্ঠাত

WhatsApp
9085064444
9085065555

BDS ADMISSION

SCHOLARSHIP
AVAILABLE

FREE APPLE IPAD*
9TH GENERATION
FOR FIRST 50
ADMISSIONS

ORCHIDFOUNDATION.INFO
10L PKG ONWARDS
INCLUDING HOSTEL

APPLY NOW!

■ প্রথম পৃষ্ঠাৰ পৰা...

সভ্যতাই বহু উত্থাপন-পতন দেখিলে। নানা তৰহৰ আৱিষ্কাৰেৰে ভৰি পৰিল বিশ্ব। ধৰণীৰ পৰা মহাকাশলৈ সকলোতে মানুহে নিজৰ অস্তিত্ব দেখুৱাবলৈ সক্ষম হৈছে। এটা সময়ত কম্পিউটাৰৰ আৱিষ্কাৰ মানৱ সভ্যতাৰ বাবে এটা চমৎকাৰী আৱিষ্কাৰ হিচাপে গণ্য কৰা হৈছিল। কিন্তু কম্পিউটাৰে মানুহৰ নিৰ্দেশ পালন কৰিহে কাম-কাজ সম্পাদন কৰি দিছিল। কম্পিউটাৰে নিজাকৈ ভাবিব পৰা কোনো ক্ষমতা লাভ কৰা নাছিল। কিন্তু পৰ্যায়ক্ৰমে কম্পিউটাৰে নিজাকৈ চিন্তা কৰিব পৰা হ'ল। মানুহৰ দৰে চিন্তা কৰিব পাৰে যদিও এই চিন্তা অপ্ৰাকৃতিক বাবে ইয়াক কৃত্ৰিম বুদ্ধিমত্তা বা আৰ্টিফিচিয়েল ইণ্টেলিজেন্স বুলি কোৱা হয়। ইয়াৰ সহায়ত এসময়ত অসম্ভৱ বুলি ভবা কামো এতিয়া ছেকেণ্ডৰ ভিতৰতে সম্ভৱ হৈ উঠিছে।

কৃত্ৰিম বুদ্ধিমত্তা (এআই) আধুনিক যুগৰ এক যুগান্তকাৰী সন্ধান। অসমৰ নৱ প্ৰজন্মৰ বাবে প্ৰযুক্তিৰ এই পৰিৱৰ্তনে এক বিশাল সম্ভাৱনা কঢ়িয়াই আনিছে। ২০২৩ চনৰ তথ্য মতে, অসমত ইণ্টাৰনেট ব্যৱহাৰকাৰীৰ সংখ্যা ১.৫ কোটিতকৈ অধিক, ইয়াৰে ৬৫ শতাংশই যুৱশক্তি। কিন্তু ডিজিটেল সুবিধাৰ ক্ষেত্ৰত এতিয়াও গ্ৰাম্য আৰু চহৰ অঞ্চলৰ মাজত প্ৰভেদ হৈয়ে ৰৈছে। তথাপিও নতুন প্ৰযুক্তিৰ ব্যৱহাৰেৰে অসমৰ নৱ-প্ৰজন্মই আঁকিব পাৰে অসমৰ প্ৰগতিৰ ৰূপৰেখা।

অসমৰ অৰ্থনীতিৰ মূল ভেঁটি হৈছে কৃষি। ৰাজ্যখনৰ ৭০ শতাংশ জনসংখ্যাই কৃষিৰ ওপৰত নিৰ্ভৰশীল। কিন্তু তাৰ পাছতো এতিয়াও বহু কৃষকেই পৰম্পৰাগত কৃষি পদ্ধতিৰ ওপৰত নিৰ্ভৰশীল। ইয়াৰ বাবেই উৎপাদনশীলতা আৰু লাভৰ পৰিমাণ ৰাজ্যখনত যথেষ্ট সীমিত বুলিব পাৰি। জলবায়ু পৰিৱৰ্তন, অনিয়মিত বৰষুণ, আৰু কীট-

এ আই আৰু ভৱিষ্যৎ কথা

পতংগৰ আক্ৰমণে কৃষকসকলক প্ৰায়ে বিপদজনক পৰিস্থিতিৰ সন্মুখীন কৰি আহিছে। কিন্তু পৰম্পৰাগত পদ্ধতিৰ পৰা ওলাই আহি যদি প্ৰযুক্তিৰ যথোপযুক্ত ব্যৱহাৰ কৰিব পৰা হয়, তেতিয়া অসমৰ কৃষিয়ে বহুদূৰ আগুৱাই যাব পাৰিব।

কৃষিক্ষেত্ৰত কৃত্ৰিম বুদ্ধিমত্তা ব্যৱহাৰ কৰি ইয়াৰ পৰা লাভ উঠোৱাৰ দিশত নৱ প্ৰজন্মই এক অগ্ৰণী ভূমিকা গ্ৰহণ কৰিব পাৰে। উদাহৰণ হিচাপে, এআই-চালিত ছেলৰৰ দ্বাৰা মাটিৰ pHৰ মাত্ৰা, সাৰৰ প্ৰয়োজনীয়তা আৰু পৰিমাণ আদি নিৰ্ণয় কৰি কৃষকক উপযুক্ত শস্যৰ পৰামৰ্শ দিব পাৰে। স্থানীয়ভাৱে ডিজাইন কৰা এপৰ সহায়ত বৰষুণৰ পৰিমাণ, তাপমাত্ৰা আদিৰ ভিত্তিত শস্যৰ উৎপাদনৰ সম্ভাৱনীয়তা গণনা কৰিব পাৰে। তদুপৰি, ড্ৰ'নেৰে শস্যৰ স্বাস্থ্য নিৰীক্ষণ কৰি ৰোগ বা কীটৰ আক্ৰমণৰ পূৰ্বানুমান দিব পাৰে। অসমৰ ধান, চাহ, আৰু নেমু খেতিত এই প্ৰযুক্তিৰ প্ৰয়োগে এক বিপ্লৱ আনিব পাৰে।

ইয়াৰ বাবে মাটিৰ নমুনা সংগ্ৰহ কৰি এটা ডেটাবেছ তৈয়াৰ কৰাৰ লগতে কৃষকসকলক ডিজিটেল সাক্ষৰতাৰ সৈতে সংযুক্ত কৰা কাম কৰিব লাগিব। এনে ক্ষেত্ৰত আগভাগ ল'ব লাগিব নতুন প্ৰজন্মই। ২০২২ চনত কেৰালাত AgriAI নামৰ এটা ষ্টাৰ্টআপে ধানৰ ৰোগ চিনাক্তকৰণৰ বাবে এআই মডেল বিকাশ কৰিছে। অসমৰ যুৱ উদ্যোগীসকলে এনে উদাহৰণ অনুকৰণ কৰি স্থানীয় সমস্যাৰ সমাধান কৰিব পাৰে।

অসমত শিক্ষাৰ গুণগত মান এটা প্ৰধান চিন্তাৰ কাৰণ হৈ পৰিছে। ২০২১ চনৰ ASER ৰিপ'ৰ্ট মতে, অসমৰ ৪০ শতাংশ ছাত্ৰ-ছাত্ৰীয়ে পঞ্চম শ্ৰেণীত পঢ়ি থকাৰ

পিছতো দ্বিতীয় শ্ৰেণীৰ পাঠ্যপুথি পঢ়িব নোৱাৰে। এআই-ভিত্তিক প্লেটফৰ্মে ব্যক্তিগতভাৱে শিকণৰ সুবিধা দিয়ে এই সমস্যাৰ সমাধানত ভূমিকা গ্ৰহণ কৰিব পাৰে। উদাহৰণ স্বৰূপে, ডুঅ'লিংগু এপৰ দৰে এটা এআই-টুলে অসমীয়া ভাষাত ছাত্ৰ-ছাত্ৰীক শব্দাৰ্থ, ব্যাকৰণ আদি শিকাব পাৰে। ৰসায়ন বা পদাৰ্থ বিজ্ঞানৰ জটিল ধাৰণাসমূহ এআইৰ জৰিয়তে 3D মডেলৰ সহায়ত বুজাব পাৰি। ChatGPTৰ দৰে টুলছৰ জৰিয়তে ছাত্ৰ-ছাত্ৰীয়ে যিকোনো সময়ত পাঠ্যপুথিৰ সন্দেহ দূৰ কৰিব পাৰে। এনে এপ বিকাশ আৰু বিস্তাৰত নৱ প্ৰজন্মৰ ভূমিকা গুৰুতৰ।

অসমৰ দূৰৱৰ্তী অঞ্চলত স্বাস্থ্য সেৱাৰ অভাৱ এটা ডাঙৰ সমস্যা। ৰাজ্যখনত প্ৰতি ১০,০০০ লোকৰ বাবে মাত্ৰ ৫ গৰাকী চিকিৎসক (ভাৰতৰ ৰাষ্ট্ৰীয় গড় ১১ গৰাকী)। এআইৰ জৰিয়তে টেলিমেডিচিন সেৱা আৰু ৰোগ নিৰ্ণয়ত অভিনৱ সমাধান আগবঢ়োৱা সম্ভৱ। এনে এপৰ দ্বাৰা ৰোগীৰ লক্ষণ লৈ প্ৰাথমিক নিৰ্ণয় দিব পৰা যাব। অসমত মেলৰিয়া, ডেংগু আদি ৰোগৰ বাবে এই পদ্ধতি বিশেষভাৱে সহায়ক হ'ব। এআইৰ জৰিয়তে মহামাৰীৰ প্ৰাদুৰ্ভাৱৰ পূৰ্বানুমান কৰি প্ৰতিৰোধমূলক ব্যৱস্থাও গ্ৰহণ কৰিব পাৰি।

এআই হৈছে অসমৰ নৱপ্ৰজন্মৰ হাতত এক শক্তিশালী সঁজুলি। ইয়াৰ সঠিক ব্যৱহাৰৰ জৰিয়তে অসমই কৃষি, শিক্ষা, স্বাস্থ্যৰ দৰে ক্ষেত্ৰত এক নতুন যুগৰ সূচনা কৰিব পাৰে। কিন্তু ইয়াৰ বাবে প্ৰয়োজন সমূহীয়া প্ৰচেষ্টা, চৰকাৰী নীতি আৰু যুৱশক্তিৰ সৃজনশীলতা। এআইক ভয় কৰাৰ পৰিৱৰ্তে ইয়াক এক সুযোগ হিচাপে গ্ৰহণ কৰিলেহে অসমই বিশ্বৰ লগত খোজ মিলাব পাৰিব। আহক, এআইৰ জ্যোতিৰে অসমৰ ভৱিষ্যৎ উজ্জ্বল কৰোঁ!

■ প্রথম পৃষ্ঠাৰ পৰা...

পানী কেঁচুৱা ক্ৰয়-বিক্ৰয় কৰা ছিণ্ডিকেট। গুৱাহাটী চিকিৎসা মহাবিদ্যালয়ৰ পৰা পানী-কেঁচুৱা বিক্ৰী কৰাৰ ঘটনা পোহৰলৈ অহাত এই ছিণ্ডিকেট পোহৰলৈ আহিছে। নলবাৰীৰ এটা দম্পতীয়ে ২ লাখ টকাত পানী-কেঁচুৱা ক্ৰয় কৰি সেই ফটো সামাজিক মাধ্যমত শ্বেয়াৰ কৰাত উৰহিৰ ওৰ ওলাই পৰে। সন্তানহীন দম্পতীটোৱে ফটোখন সামাজিক মাধ্যমত শ্বেয়াৰ কৰাত তদন্ত আৰম্ভ হয়। সেই অনুসৰিয়েই ইতিমধ্যে কেইবাজনো লোক জালত পৰিছে। সন্দেহ কৰা মতে, গুৱাহাটী চিকিৎসা মহাবিদ্যালয়ৰ প্ৰসূতি গৃহৰ পৰা পানী-কেঁচুৱাটো চুৰি কৰি বিক্ৰী কৰাৰ সন্দেহ কৰা হৈছে। নাৰ্ছ,

জিএমচিএইছত সক্ৰিয় নৱজাতক

আশাকৰ্মী এই কাণ্ডত জড়িত থকাৰ তথ্য পোহৰলৈ আহিছে। জানিব পৰা মতে, নলবাৰী জিলাৰ হেলচাৰ এটা দম্পতীয়ে ৭ দিনীয়া কেঁচুৱাটো ক্ৰয় কৰিছিল। ২ লাখ টকাত ক্ৰয় কৰিছিল কেঁচুৱাটো। কেঁচুৱাটো ক্ৰয় কৰি নি তেওঁলোকে কেঁচুৱাটোক মাজত লৈ এখন ফটো তুলিছিল। সেই ফটো সামাজিক মাধ্যমত শ্বেয়াৰ কৰে। সেইমৰ্মে আৰম্ভ হোৱা তদন্ত পানী-কেঁচুৱাটো ক্ৰয় কৰাৰ কথা পোহৰলৈ আহে। লগতে গুৱাহাটী চিকিৎসা মহাবিদ্যালয়ৰ পৰা ক্ৰয় কৰাৰ তথ্য লাভ কৰে। মধ্যস্থকাৰী হিচাপে আছিল এগৰাকী আশাকৰ্মী। প্ৰথমে হেলচাত নলবাৰী জিলা শিশু সুৰক্ষা বিষয়াৰ

নেতৃত্বত চলা অভিযানত কেঁচুৱা ক্ৰেতা দম্পতীটোক গ্ৰেপ্তাৰ কৰি কেঁচুৱাটো উদ্ধাৰ কৰে আৰু নলবাৰীৰ শিশুগৃহত ৰখাৰ ব্যৱস্থা কৰে। ভঙাগড় আৰক্ষীয়ে কেঁচুৱা বিক্ৰীৰ ৰেকেটত জড়িত আশাকৰ্মীক গ্ৰেপ্তাৰ কৰে। বৰ্তমান ৭ দিনীয়া কেঁচুৱাটোৰ প্ৰকৃত পিতৃ-মাতৃৰ পৰিচয় উদ্ধাৰৰ বাবে অভিযান অব্যাহত ৰাখিছে। গুৱাহাটী চিকিৎসা মহাবিদ্যালয়ত জন্ম হোৱা পানী-কেঁচুৱা বিক্ৰীৰ ঘটনাই ৰাজ্যজুৰি তীব্ৰ প্ৰতিক্ৰিয়াৰ সৃষ্টি কৰিছে। কেঁচুৱা বিক্ৰীৰ সৈতে বৃহৎ চক্ৰ জড়িত থকাৰ সন্দেহ কৰিছে আৰক্ষী আৰু শিশু সুৰক্ষা কৰ্মীয়ে। শীঘ্ৰে চক্ৰটোক ধৰা পেলাবলৈ উঠি-পৰি লাগিছে আৰক্ষী।



MANUFACTURER OF
CEMENT BRICK, PAVER BLOCK, COLOR PAVER BLOCK, CEMENT TILES

FACTORY ADDRESS : TITKURI, KAMARGAON, RANGIA, KAMRUP(R)

CALL: +91 88 76 99 50 95, +91 99 57 41 80 39

■ প্রথম পৃষ্ঠাৰ পৰা...

বৰ অসমক শক্তিশালী কৰাৰ সংকল্প ল'লে

বৃহৎ অসমীয়া জাতিসত্তাত জাতীয় আৰেগ, জাতিটোৰ প্ৰতি, অসমী আইৰ প্ৰতি আজিও যে প্ৰতিজন অসমীয়া গদগদ সেই কথা আকৌ প্ৰমাণ হ'ল। বহিৰাগত তথা বিজতৰীয়া সংস্কৃতিয়ে অসমৰ জাতীয় সংস্কৃতি, জাতীয়তাবাদ মৰিমূৰ কৰিব পৰা নাই গোলাঘাটৰ ৰাজপথে আকৌ তাকেই এবাৰ স্পষ্টৰূপত বাৰ্তা দিলে। ৪ এপ্ৰিলৰ পৰা অসম জাতীয়তাবাদী যুৱ-ছাত্ৰ পৰিষদৰ একবিংশতিতম কেন্দ্ৰীয় দ্বি-বাৰ্ষিক অধিৱেশন আৰম্ভ হৈছে। সংগঠনটোৰ কেন্দ্ৰীয় দ্বি-বাৰ্ষিক অধিৱেশন অনুষ্ঠিত হৈছে ঐতিহাসিক গোলাঘাট জিলাত। প্ৰায় দুমাহ পূৰ্বৰ পৰা ১৫ খন উপ-সমিতিৰে এখন অভ্যর্থনা সমিতি গঠন কৰি অধিৱেশনৰ প্ৰস্তুতি চলাইছিল। প্ৰায় ৬ হাজাৰ প্ৰতিনিধিয়ে এই অধিৱেশনত অংশ লৈছে। যাৰ বাবে উদুলি-মুদুলি হৈ পৰিছে গোলাঘাটৰ সমন্বয় ক্ষেত্ৰ। আজি আছিল দ্বিতীয় দিন। দ্বিতীয় দিনটোত আছিল বাৰেবহনীয়া সাংস্কৃতিক শোভাযাত্ৰা। এই শোভাযাত্ৰাই গোলাঘাটবাসীক মোহিত কৰে। বৰতাল, কাঁহ বজাই আকৌ এবাৰ জাতিক শক্তিশালী কৰাৰ সংকল্প লৈ ধ্বনি দিয়ে শোভাযাত্ৰাত অংশগ্ৰহণ কৰা অসমীয়াই। অসমৰ চহকী কৃষ্টি-সংস্কৃতিৰ চানেকি দেখিবলৈ পালে

হাজাৰ হাজাৰ লোকে। আহোম শাসন, কোঁচ ৰজাৰ শাসনৰ প্ৰতীকী উপস্থাপন কৰা হয়। গুৰু দুজনা শংকৰদেৱ-মাধৱদেৱৰ বাণীৰ চৰ্চা কৰা হয়। হস্তী লৈও আহিল শোভাযাত্ৰাকাৰী। জাকৈ লৈ নাচিলে নাচনীয়ে। শদিয়াৰ পৰা ধুবুৰীলৈ প্ৰতিটো জাতি-জনগোষ্ঠীৰ কৃষ্টি-সংস্কৃতি দেখা গ'ল সাংস্কৃতিক শোভাযাত্ৰাত। প্ৰায় দুশ সাংস্কৃতিক গোটে অংশ গ্ৰহণ কৰে। অসমৰ প্ৰতিটো জাতি-জনগোষ্ঠীৰ কৃষ্টি-সংস্কৃতি দলে অংশগ্ৰহণ কৰাত গোলাঘাটৰ ৰাজপথ উজলি উঠে। এই শোভাযাত্ৰা হৈ পৰে সমন্বয়ৰ শোভাযাত্ৰা। সাংস্কৃতিক শোভাযাত্ৰা মুকলি কৰে গোলাঘাট পৌৰসভাৰ অধ্যক্ষ দুৰ্গমণি বৰবৰাই। শোভাযাত্ৰাত বিশিষ্ট অভিনেতা অৰুণ হাজৰিকা, প্ৰস্তুতি পৰাশৰ, যতীন বৰা আদিয়ে ভাগ লয়। অসম জাতীয়তাবাদী যুৱ-ছাত্ৰ পৰিষদৰ সভাপতি পলাশ চাংমায়ে কয় যে বৰ অসমক সুদৃঢ় কৰিবলৈ হ'লে, জাতিটোক শক্তিশালী কৰিবলৈ হ'লে জনজাতি, জনগোষ্ঠীসমূহৰ কৃষ্টি-সংস্কৃতি, পৰম্পৰা জীয়াই থাকিব লাগিব। যুৱ-ছাত্ৰ পৰিষদে জন্মলগ্নৰ পৰাই অসমীয়া, খিলঞ্জীয়া জাতি-জনগোষ্ঠীৰ বাবে মাত মাতি আহিছে বুলি কয় অভিনেত্ৰী প্ৰস্তুতি পৰাশৰে। জাতিটোক সুৰক্ষিত কৰিবলৈ কাম কৰি গৈছে।

আৰ্থ-সামাজিক, আৰ্থিক সুৰক্ষাৰ হকে কাম কৰি গৈছে। এককথাত ক'বলৈ গ'লে গোলাঘাটৰ ৰাজপথত দেখা গ'ল অসমৰ জাতীয়তাবাদ আৰু জাতীয় সংহতিৰ সুন্দৰ নিদৰ্শন। অসমৰ কলা-সংস্কৃতি, ঐতিহ্য, পৰম্পৰাৰ জীৱন্ত ৰূপ। দিনৰ ২ বজাৰ পৰা সমন্বয় ক্ষেত্ৰৰ অস্থায়ী মঞ্চত অনুষ্ঠিত হয় মুকলি সভা। সভাপতি পলাশ চাংমাইৰ সভাপতিত্বত অনুষ্ঠিত মুকলি সভা উদ্বোধন কৰে সাদিন-প্ৰতিদিন গোষ্ঠীৰ অধ্যক্ষ জয়ন্ত বৰুৱাই। মুকলি সভাত শ্ৰীমন্ত শংকৰদেৱ সংঘৰ পদাধিকাৰ ভবেন্দ্ৰ নাথ ডেকা, আছৰ উপদেষ্টা ড০ সমুজ্জল কুমাৰ ভট্টাচাৰ্য, যুৱ-ছাত্ৰ পৰিষদৰ মুখ্য উপদেষ্টা ৰাণা প্ৰতাপ বৰুৱা, সাহিত্য সভাৰ প্ৰধান সম্পাদক দেৱজিৎ বৰা মুখ্য অতিথি হিচাপে থাকে। অধিৱেশনৰ সামৰণি পৰিব ৬ এপ্ৰিলত। জাতিটোৱে যেতিয়াই বিপদত পৰি ককবকাবলৈ ধৰে তেতিয়াই সন্মুখৰ পৰা জাতিটোক নেতৃত্ব দিয়ে অসম জাতীয়তাবাদী যুৱ-ছাত্ৰ পৰিষদে। কেতিয়াও আপোচ নকৰা জাতিটোক সন্মুখৰ পৰা নেতৃত্ব দিয়া জাতীয় সংগঠনটোৰ অধিৱেশনলৈ শদিয়াৰ পৰা ধুবুৰীলৈ লোক ওলাই আহিছে। এনেদৰে অধিৱেশনৰ বাবে গোলাঘাটত দেখা গৈছে এক বিশেষ পৰিৱেশ।

■ প্রথম পৃষ্ঠাৰ পৰা...

‘মুছলমানৰ পিছত এইবাৰ খ্ৰীষ্টানৰ মাটিত

হোৱা প্ৰতিক্ৰিয়া শাম কটাৰ পূৰ্বেই এই বিস্ফোৰক অভিযোগ অভিযোগ উত্থাপন কৰিছে লোকসভাৰ বিৰোধী দলপতি ৰাছল গান্ধীয়ে। দেশৰ ৭ কোটি হেক্টৰ মাটি কেথলিক গীৰ্জাৰ নিয়ন্ত্ৰণত আছে বুলি দাবী কৰি কেন্দ্ৰৰ শাসক শিবিৰলৈ শব্দৰ কামান নিক্ষেপ কৰিছে ৰাছল গান্ধীয়ে। কংগ্ৰেছ নেতাগৰাকীয়ে অভিযোগ কৰে যে এইবাৰ মোদী চৰকাৰে খ্ৰীষ্টানসকলৰ নিয়ন্ত্ৰণত থকা ভূমিৰ ওপৰত চকু দিব। তেওঁৰ এক্স হেণ্ডেলত সৰ্বভাৰতীয় সংবাদ মাধ্যমৰ প্ৰতিবেদনৰ প্ৰত্যক্ষ উদ্ধৃতি দি ৰাছল গান্ধীয়ে লিখিছে, "মই পূৰ্বে কৈছিলোঁ যে ৰাকফ বিলখন আচলতে মুছলমানৰ ওপৰত আক্ৰমণ। এতিয়া আৰএছএছে পদ্ধতিগতভাৱে অন্যান্য ধৰ্মীয় সম্প্ৰদায়কো লক্ষ্য কৰি লৈছে।" পোষ্টটোত আৰএছএছৰ মুখপাত্ৰ 'অৰ্গেনাইজাৰ'ৰ দাবীৰ উদ্ধৃতি দি তেওঁ কয় যে কেথলিক গীৰ্জাৰ অধীনত থকা মাটিৰ

আনুমানিক মূল্য প্ৰায় ২০ হাজাৰ কোটি টকা। প্ৰতিবেদনত দাবী কৰা হৈছে যে দেশৰ মুঠ ৭ কোটি হেক্টৰ মাটি এই ধৰ্মীয় অনুষ্ঠানৰ নামত আছে। ৰাছলৰ মন্তব্য, "সংবিধান আমাৰ একমাত্ৰ ঢাল। আমি যদি দেশৰ জনসাধাৰণক এনে আক্ৰমণৰ পৰা ৰক্ষা কৰিব বিচাৰোঁ তেন্তে সংবিধান ৰক্ষা কৰাটো আমাৰ মূল দায়িত্ব।" তেওঁৰ মতে, ৰাকফ বিধেয়ক গৃহীত কৰাৰ জৰিয়তে সংখ্যালঘু সম্প্ৰদায়ৰ ওপৰত সাংবিধানিক আক্ৰমণ চলোৱাৰ দৰেই সংঘ পৰিয়ালে এতিয়া এখোজ এখোজকৈ আগবাঢ়িছে। উল্লেখ্য যে, শেহতীয়াকৈ সংসদৰ দুয়োখন সদনত বিতৰ্কিত ৰাকফ সংশোধনী বিধেয়কখন গৃহীত হয়। এতিয়া মাথোঁ এই বিধেয়ক আইনত পৰিণত হ'বলৈ প্ৰয়োজন ৰাষ্ট্ৰপতিৰ সন্মতি। আইনত পৰিণত হ'লে কোটি কোটি মুছলমান উপকৃত হ'ব বুলি দাবী কৰিছে বিজেপিয়ে। কিন্তু বিৰোধীয়ে ইয়াক

সংবিধান উলংঘা কৰাৰ আহিলা হিচাপে দাবী কৰিছে। তেওঁলোকে কয় যে একচেটিয়া ক্ষমতাৰ অপব্যৱহাৰ কৰি এই বিধেয়কখন জাপি দিয়া হৈছে। এই বিধেয়কখনৰ বৈধতাক ইতিমধ্যে আদালতত প্ৰত্যাহ্বান জনোৱা হৈছে। এই বিধেয়কখনে মুছলমানসকলৰ বিৰুদ্ধে বৈষম্যমূলক ব্যৱস্থা গ্ৰহণ কৰা বুলি বিৰোধীয়ে অভিযোগ উত্থাপন কৰিছে। ৰাকফ ব'ৰ্ডত অমুছলমান প্ৰতিনিধিৰ ব্যৱস্থা অসাংবিধানিক বুলিও দাবী উত্থাপন হৈছে। গোচৰটোত উল্লেখ আছে যে সংবিধানৰ ১৪, ২৪, ২৬, ২৯ আৰু ৩০০এ অনুচ্ছেদ উলংঘা কৰা হৈছে। অৰ্থাৎ সমান অধিকাৰ, ধৰ্ম পালনৰ অধিকাৰ, ধৰ্মীয় অনুষ্ঠানৰ স্বাধীনতা, সংখ্যালঘুৰ সাংবিধানিক অধিকাৰ আদি প্ৰত্যক্ষভাৱে উলংঘা কৰা হৈছে বুলি অভিযোগ উত্থাপন কৰা হৈছে। এনে পৰিস্থিতিত ৰাছল গান্ধীৰ অভিযোগে বিতৰ্কত এক নতুন মাত্ৰা সংযোজন কৰিছে।

■ প্রথম পৃষ্ঠাৰ পৰা...

বিহুৰ পিছতে অসমলৈ আহিব ৰাষ্ট্ৰপতি

ৰাষ্ট্ৰপতি দ্ৰৌপদী মুৰ্মু। ৰাষ্ট্ৰপতি দ্ৰৌপদী মুৰ্মুক আদৰিবলৈ সাজু হৈছে অসম চৰকাৰ। আজি মুখ্যমন্ত্ৰী হিমন্ত বিশ্ব শৰ্মাই ৰাষ্ট্ৰপতি মুৰ্মুৰ অসম ভ্ৰমণক লৈ বিশেষ বৈঠক অনুষ্ঠিত কৰে। ৰাষ্ট্ৰপতিৰ অসম ভ্ৰমণ সন্দৰ্ভত জনতা ভৱনৰ মুখ্যমন্ত্ৰীৰ সভাকক্ষত প্ৰাৰম্ভিক প্ৰস্তুতিৰ বিষয়ে আলোচনা কৰে মুখ্যমন্ত্ৰীয়ে। ৰাজ্য চৰকাৰৰ শীৰ্ষ

বিষয়া আৰু গুৱাহাটী বিশ্ববিদ্যালয় কৰ্তৃপক্ষৰ সৈতে মুখ্যমন্ত্ৰীয়ে এক বৈঠকত মিলিত হয়। বৈঠকত শ্ৰীমন্ত শংকৰদেৱ বঁটা প্ৰদান অনুষ্ঠানত বৈষ্ণৱ সংস্কৃতিৰ সমাহাৰ প্ৰতিফলিত কৰাৰ লগতে প্ৰতিটো কাৰ্যসূচী যাতে নিয়াৰিকৈ সম্পন্ন হয় সেই দিশত বিশেষভাৱে দৃষ্টি ৰাখিবলৈ সংশ্লিষ্ট বিভাগক যাৱতীয় নিৰ্দেশনা প্ৰদান কৰে।

ৰাষ্ট্ৰপতি দ্ৰৌপদী মুৰ্মু দুদিনীয়া ভ্ৰমণসূচীৰে আহিব। ২৪ এপ্ৰিলত গুৱাহাটীত উপস্থিত হ'ব আৰু ২৫ এপ্ৰিলত গুৱাহাটীৰ শ্ৰীমন্ত শংকৰদেৱ কলাক্ষেত্ৰত আয়োজিত ২০২৩ বৰ্ষৰ শ্ৰীমন্ত শংকৰদেৱ বঁটা প্ৰদান অনুষ্ঠানত ভাগ লোৱাৰ পাছতে গুৱাহাটী বিশ্ববিদ্যালয়ৰ দীক্ষান্ত সমাৰোহত অংশগ্ৰহণ কৰিব।

Nucleomed-পেটচিটি স্কেন / PETCT Scan- 970701223



শিৱসাগৰত জিকিৰ সভাপতি ৰেকিবুদ্দিন আহমেদ সোঁৱৰণী জিকিৰ-জাৰী চৰ্চা আৰু গৱেষণা মঞ্চ, অসমৰ বঁটা প্ৰদান অনুষ্ঠানৰ কেইটিমান মুহূৰ্ত, ফটোঃ ই-সংবাদ, শিৱসাগৰ

■ প্ৰথম পৃষ্ঠাৰ পৰা...

সশস্ত্ৰ সংগ্ৰামৰ পথ এৰি মূল সুঁতিলৈ উভতি আহিল নিষিদ্ধ চিপাই (মাওবাদী)ৰ ৮৬ জন সদস্য। শনিবাৰে তেলেংগানাৰ ভদ্রাদ্ৰী কোঠাণ্ডেম জিলাৰ মাল্টি জ'ন-১ৰ আৰক্ষী মহাপৰিদৰ্শক এছ চন্দ্ৰশেখৰ ৰেড্ডীৰ ওচৰত আত্মসমৰ্পণ কৰে মাওবাদী কেইজনে। ৰাজ্য আৰক্ষীৰ 'অপাৰেচন চ্যুথ' অভিযানৰ অধীনত আত্মসমৰ্পণ কৰিছে মাওবাদীসকলে। মাওবাদীৰ মূল দুৰ্গ বুলি জনাজাত অঞ্চলটোত প্ৰশাসনৰ এই বৃহৎ সফলতাক লৈ যথেষ্ট চৰ্চা হোৱা পৰিলক্ষিত হৈছে। আৰক্ষীৰ সূত্ৰ অনুসৰি আত্মসমৰ্পণ কৰাসকলৰ অধিকাংশই বিগত সময়ত একাধিক নৃশংসতা আৰু হিংসাত্মক কাণ্ডৰ সৈতে জড়িত আছিল। কিন্তু ৰাজ্য চৰকাৰৰ পুনৰ্বাসন

আৰু কল্যাণমূলক প্ৰকল্পৰ বিষয়ে জানিব পাৰি তেওঁলোকে অস্ত্ৰ সম্বৰণৰ সিদ্ধান্ত লয়। আৰক্ষীয়ে দাবী কৰে যে এই সিদ্ধান্তৰ আঁৰত তেলেংগানা চৰকাৰৰ জনজাতীয় কল্যাণকেন্দ্ৰিক প্ৰকল্পসমূহে মুখ্য ভূমিকা পালন কৰিছে। বিভিন্ন জীৱিকাৰ সহায়ক আঁচনি, পুনৰ্বাসনৰ আশ্বাস, মাটি আৰু ঘৰকে ধৰি আৰ্থিক সাহায্যৰ প্ৰতিশ্ৰুতি লাভ কৰি বৃহৎ সংখ্যক মাওবাদী সদস্যই স্বেচ্ছাই আৰক্ষীৰ হাতত আত্মসমৰ্পণ কৰিছে। আৰক্ষীয়ে জনোৱা মতে, চলিত বৰ্ষত মুঠ ২২৪জন মাওবাদীয়ে আত্মসমৰ্পণ কৰিছে। সেই সংখ্যা এফালে চিহ্ননীয় হ'লেও ইয়াক প্ৰশাসনৰ প্ৰতি মানুহৰ আস্থাৰ ইংগিত বুলিও গণ্য কৰা হৈছে। আৰক্ষীৰ তথ্য অনুসৰি বহু নিৰীহ

লোক মাওবাদী হিংসাৰ বলি হৈছে। মাত্ৰ কিছুদিন পূৰ্বে মাওবাদীৰ আইইডি বিস্ফোৰণত ৰামপুৰ গাঁৱত এখন ভৰি হেৰুৱাই চিৰদিনৰ বাবে ঘূণীয়া হয় এগৰাকী মহিলা, আনহাতে একে সময়তে মাওবাদীৰ গুলীবৰ্ষণত সোদেপুৰা গাঁৱৰ এগৰাকী মহিলাৰ মৃত্যু ঘটে। আৰক্ষীয়ে জনোৱা মতে, আত্মসমৰ্পণ কৰাসকলে ওচৰৰ থানা বা কোনো জিলা প্ৰশাসনৰ বিষয়াৰ সৈতে পোনপটীয়াকৈ বা পৰিয়ালৰ জৰিয়তে যোগাযোগ কৰিলে তাৎক্ষণিকভাৱে সহায় লাভ কৰিব। পুনৰ্বাসনৰ সমান্তৰালকৈ জীৱিকাৰ বাবে তাৎক্ষণিক সাহায্য প্ৰদান কৰা হ'ব। শীৰ্ষ পৰ্যায়ৰ মাওবাদী নেতাসকলক পৃথক আৰ্থিক সাহায্য আৰু দীৰ্ঘম্যাদী পুনৰ্বাসনৰ পেকেজ প্ৰদান কৰা হ'ব বুলিও ঘোষণা কৰা হৈছে।

■ প্ৰথম পৃষ্ঠাৰ পৰা...

দাবানল। ইটোৰ পিছত সিটো সংঘৰ্ষ, মৃত্যুদল, হাজাৰ হাজাৰ লোক গৃহহীন- এই সকলোবোৰৰ মাজতে কেন্দ্ৰৰ ভূমিকাক লৈ বাৰে বাৰে উত্থাপন হৈ আহিছে প্ৰশ্নৰ। শ শ প্ৰতিশ্ৰুতি, ভ্ৰমণ, নিৰাপত্তা বাহিনী নিয়োগ কৰাৰ পিছতো মণিপুৰলৈ শান্তি ঘূৰাই অনাত ব্যৰ্থ হৈছে বিজেপি চৰকাৰ। আনহাতে বিগত এই ২৩ মাহত প্ৰধানমন্ত্ৰী নৰেন্দ্ৰ মোদীয়ে এবাৰলৈও উত্তৰ-পূবৰ ৰাজ্যখনলৈ নহাক লৈও অব্যাহত আছে আন এক বিতৰ্ক। ইয়াৰ মাজতে মুখ্যমন্ত্ৰী এন বীৰেন সিঙৰ পদত্যাগৰ পিছত মণিপুৰত বলবৎ হয় ৰাষ্ট্ৰপতিৰ শাসন। এনে পৰিস্থিতিৰ মাজতে অশান্ত মণিপুৰলৈ শান্তি ঘূৰাই অনাৰ লক্ষ্যৰে শনিবাৰে নতুন দিল্লীত কেন্দ্ৰীয় গৃহ মন্ত্ৰালয়, মেইটেই আৰু কুকি-জো সম্প্ৰদায়ৰ প্ৰতিনিধিৰ মাজত অনুষ্ঠিত হয় প্ৰথমখন ত্ৰিপাক্ষিক বৈঠক। কিন্তু এই বহু প্ৰত্যাশিত বৈঠকৰ পাছতো পৰিস্থিতি অস্পষ্ট হৈয়েই থাকিল। বৈঠকত আলোচনা কৰা বিষয় সন্দৰ্ভত গৃহ পৰিভ্ৰমণ মন্ত্ৰালয়ৰ প্ৰতিনিধি আৰু ন্যায় মন্ত্ৰালয়ৰ বিষয়াসকলে কোনো মন্তব্য দিবলৈ অস্বীকাৰ কৰে। আনহাতে, কুকি-জো কাউন্সিলৰ অধ্যক্ষ হেনলিয়ানথাং থাংলেটে কয় যে আলোচনাত কোনো চূড়ান্ত সিদ্ধান্তত উপনীত হ'ব পৰা নাই। থাংলেটে কয় যে বৈঠকত যৌথ শান্তি বাৰ্তা প্ৰকাশৰ প্ৰস্তাৱ দিয়া হৈছিল যদিও কুকি-জোৰ প্ৰতিনিধিসকলে এই কথাত সন্মতি প্ৰকাশ কৰা নাই। ফলত আলোচনা 'অসম্পূৰ্ণ' হৈয়েই থাকে। তেওঁ কয় যে পৰৱৰ্তী ত্ৰিপাক্ষিক বৈঠক কেতিয়া আৰু ক'ত অনুষ্ঠিত হ'ব সেয়া

গৃহ মন্ত্ৰালয়ে সিদ্ধান্ত ল'ব। উল্লেখ্য যে, যোৱা বছৰৰ ৩ মে'ৰ পৰা মণিপুৰত মেইটেইৰ অনুসূচিত জাতিৰ মৰ্যাদাৰ দাবীক কেন্দ্ৰ কৰি জাতিগত হিংসাৰ সৃষ্টি হৈছে। তেতিয়াৰ পৰাই এই সংঘাত অব্যাহত আছে। এনে পৰিস্থিতিত মেইটেইৰ হৈ শনিবাৰৰ বৈঠকত অল মণিপুৰ ইউনাইটেড ক্লাবছ অৰ্গেনাইজেশ্যন (আমুকো) আৰু ফেডাৰেচন অৱ চিভিল ছ'চাইটি অৰ্গেনাইজেশ্যনৰ সদস্যসকল উপস্থিত থাকে। আনহাতে, কুকি-জো-হমাৰ সম্প্ৰদায়ৰ হৈ ৮ জনীয়া প্ৰতিনিধি দলে অংশগ্ৰহণ কৰে। এই বৈঠকত কেন্দ্ৰীয় গৃহ মন্ত্ৰালয়ৰ উপদেষ্টা এ কে মিশ্ৰ আৰু যুটীয়া সঞ্চালক ৰাজেশ কাম্বলেকে ধৰি চাৰিগৰাকী বিষয়া উপস্থিত থাকে। এই বৈঠকৰ মূল উদ্দেশ্য আছিল মেইটেই আৰু কুকি-জো-হমাৰ সম্প্ৰদায়ৰ মাজত আস্থা পুনৰ গঢ়ি তোলা, শান্তি পুনৰুদ্ধাৰৰ কাঠামোৰ ৰূপৰেখা দাঙি ধৰা, ৰাজ্যখনত আইন-শৃংখলা বজাই ৰখা। কিন্তু মেইটেইৰ শীৰ্ষ সংগঠন ক'কমি (মণিপুৰ অখণ্ডতাৰ সমন্বয়ক সমিতি)য়ে এই বৈঠকৰ গ্ৰহণযোগ্যতাক লৈ প্ৰশ্ন উত্থাপন কৰিছে। ক'কমিয়ে এক বিবৃতিত দাবী কৰে যে দিল্লীৰ বৈঠকখন "মঞ্চ পৰিচালিত নাটক"। সংগঠনটোৰ মতে, এই আলোচনাৰ জৰিয়তে চৰকাৰে মণিপুৰ সংকটক "মেইটেই বনাম কুকি" জনগোষ্ঠীয় সংঘাত হিচাপে চিত্ৰিত কৰিছে, যিটো সম্পূৰ্ণ বিভ্ৰান্তিকৰ। ক'কমিৰ দাবী যে ২০০৮ চনৰ পৰাই চৰকাৰে ছুঅ' চুক্তিৰ অধীনত চীন-কুকি উগ্ৰপন্থীক সমৰ্থন কৰি আহিছে। এই চুক্তিৰ অন্তৰ্ভুক্ত গোটসমূহক শান্তি প্ৰক্ৰিয়াত

অন্তৰ্ভুক্ত কৰাৰ অৰ্থ হ'ল সংঘাতৰ মূললৈ যোৱাটো। ইক্ষফলত কেন্দ্ৰীয় প্ৰতিনিধিৰ সৈতে বিগত বৈঠকত তেওঁলোকে স্পষ্টকৈ কৈছে যে মণিপুৰৰ জনসাধাৰণে কেন্দ্ৰীয় চৰকাৰক নিৰপেক্ষ বুলি গণ্য নকৰে। দিল্লীৰ এই বৈঠক আছিল খৰখেদাকৈ আয়োজন কৰা বৈঠক, যাৰ উদ্দেশ্য আছিল সংসদত গৃহমন্ত্ৰীৰ ভাষণৰ বাবে কিছু 'শান্তিৰ বাৰ্তা' প্ৰস্তুত কৰা। ক'কমিৰ দাবী যে প্ৰকৃত শান্তি ঘূৰাই আনিবলৈ হ'লে প্ৰথমে পাহাৰীয়া অঞ্চলত উগ্ৰপন্থী ঘাটি ধ্বংস কৰিব লাগিব, ছুঅ' চুক্তি বাতিল কৰিব লাগিব, ড্ৰাগছ আৰু অনুপ্ৰৱেশৰ বিৰুদ্ধে কঠোৰ ব্যৱস্থা গ্ৰহণ কৰিব লাগিব, ৰাষ্ট্ৰীয় নাগৰিক পঞ্জী প্ৰৱৰ্তন কৰিব লাগিব। ইয়াৰ লগতে ছুঅ' গোটৰ নেতাসকলক পোনপটীয়াকৈ আলোচনাত আনি শান্তি প্ৰক্ৰিয়াত ব্যাঘাত জন্মাৰ পৰাসকলৰ বিৰুদ্ধে কঠোৰ ব্যৱস্থা গ্ৰহণ কৰিব লাগিব। ইফালে, ১৩টা কুকি-জো সংগঠনেৰে গঠিত কুকি-জো কাউন্সিলে ইয়াৰ পূৰ্বে জানুৱাৰী মাহত দিল্লীত কেন্দ্ৰীয় বিষয়াৰ সৈতে বৈঠকত মিলিত হৈছিল আৰু কুকি প্ৰধান অঞ্চলসমূহৰ বাবে সুকীয়া কেন্দ্ৰীয় শাসিত অঞ্চল বা পৃথক প্ৰশাসনৰ দাবী জনাইছিল। বিগত ২৩ মাহত এই সংঘাতত ২৫০ জনতকৈ অধিক লোকে প্ৰাণ হেৰুৱাইছে আৰু ১৫০০ৰো অধিক লোক আহত হৈছে। প্ৰায় ৬০ হাজাৰ লোক গৃহহীন হোৱাৰ লগতে বিপুল পৰিমাণৰ ৰাজহুৱা আৰু ব্যক্তিগত সম্পত্তি ধ্বংস হৈছে। ফলত শান্তি আলোচনা আৰম্ভ হ'লেও কিমান ফলপ্ৰসূ হ'ব সেই সম্পৰ্কে এতিয়াও সন্দেহৰ সৃষ্টি হৈছে।

■ প্রথম পৃষ্ঠাৰ পৰা...

এপেক্স বেংকৰ মুখ্য কাৰ্যালয় ঘেৰাও

আৰক্ষীৰ ব্যাপক বাধাৰ সন্মুখীন হয় কংগ্ৰেছ নেতা-কৰ্মী। দুৰ্নীতিৰ বিৰুদ্ধে প্ৰতিবাদ কৰা কংগ্ৰেছীক ৰাজপথৰ পৰা চোঁচোৰাই নিয়াৰ প্ৰয়াস কৰা হয়। আৰক্ষী আৰু প্ৰতিবাদকাৰীৰ মাজত দীৰ্ঘ সময় হতাহতি লাগে। কংগ্ৰেছৰ প্ৰতিবাদ বিফল কৰিবলৈ বৃহৎ আৰক্ষী নিয়োগ কৰা হয় যদিও কংগ্ৰেছ নেতা-কৰ্মীসকলে প্ৰতিবাদ সফল কৰে। প্ৰতিবাদীক ছত্ৰভংগ দিবলৈ আৰক্ষী-অৰ্ধসামৰিক বাহিনী মোতায়েন কৰিছিল। কিন্তু কংগ্ৰেছ নেতা-কৰ্মী আছিল আঁকোৰগোজ। দুৰ্নীতিবিৰোধী প্ৰতিবাদ মৰিমূৰ কৰিবলৈ কংগ্ৰেছ নেতা-কৰ্মীৰ ওপৰত আৰক্ষী-অৰ্ধসামৰিক বাহিনী জঁপিয়াই পৰাত কেইবাগৰাকী কংগ্ৰেছ নেতা-কৰ্মী আহত হয়। খোদ কংগ্ৰেছৰ বিধায়ক জাকিৰ হুছেইন শিকদাৰ অসুস্থ হৈ পৰা। তথাপি কংগ্ৰেছ নেতা-কৰ্মীয়ে প্ৰতিবাদ কৰি যায়। জাকিৰ হুছেইন শিকদাৰে উদাত্ত কণ্ঠে কয় যে এপেক্স বেংকৰ টকা কোনো খালে সেই প্ৰশ্ন আমি কৰিমই। এপেক্স বেংকৰ টকা কোনো খালে তাৰ হিচাপ অসমবাসীক দিবই লাগিব। যেতিয়ালৈকে উত্তৰ আমি নাপাওঁ তেতিয়ালৈকে আমাৰ আন্দোলন অব্যাহত থাকিব বুলিও দাবী কৰে বিধায়ক জাকিৰে। এপেক্স বেংকৰ দুৰ্নীতিৰ বিৰুদ্ধে আজি কটন

বিশ্ববিদ্যালয়ৰ সমীপৰ পৰা আজি কংগ্ৰেছে এক ৰেলী উলিয়ায়। ৰেলীটোৱে পাণবজাৰৰ এপেক্স বেংকৰ মুখ্য কাৰ্যালয়ত উপস্থিত হোৱাৰ পূৰ্বেই আৰক্ষীয়ে বাধা দিয়ে। ফলত ৰাজপথত উত্তপ্ত পৰিস্থিতিৰ সৃষ্টি হয়। হাতে হাতে বেনাৰ-পোষ্টাৰ লৈ কেইবাশতাধিক কংগ্ৰেছ নেতা-কৰ্মীয়ে চৰকাৰবিৰোধী শ্ল'গান দিয়া পৰিলক্ষিত হয়। বিজেপি হুঁচিয়াৰ, এপেক্স বেংকৰ দুৰ্নীতিৰ তদন্ত কৰক, অধ্যক্ষ বিশ্বজিৎ ফুকনক গ্ৰেপ্তাৰ কৰক আদি শ্ল'গানেৰে পৰিৱেশ উত্তাল কৰি তোলে। দীৰ্ঘ সময়ত কংগ্ৰেছ নেতা-কৰ্মীয়ে প্ৰতিবাদ কৰে যদিও আৰক্ষীয়ে সকলো প্ৰকাৰে বাধা দিয়াৰ প্ৰয়াস কৰে। এপেক্স বেংকৰ অধ্যক্ষ বিশ্বজিৎ ফুকনে সংঘটিত কৰা প্ৰায় ৬০ কোটি টকীয়া কেলেংকাৰীৰ বিৰুদ্ধে ৰাজ্যজুৰি প্ৰতিক্ৰিয়া অব্যাহত থকাৰ সময়তে আজি পুনৰ বেংকৰ পাণবজাৰস্থিত মুখ্য কাৰ্যালয়ৰ সন্মুখত কেইবাশ লোকে উত্তাল প্ৰতিবাদ সাব্যস্ত কৰে। অসম প্ৰদেশ কংগ্ৰেছৰ আহ্বানত ওলাই অহা কেইবাশ লোকে উত্তাল প্ৰতিবাদ সাব্যস্ত কৰে। বিয়াগোম কেলেংকাৰীৰ তদন্ত কৰাৰ দাবীত পাণবজাৰস্থিত এপেক্স বেংকৰ মুখ্য কাৰ্যালয় ঘেৰাও কৰি তীব্ৰ প্ৰতিবাদ সাব্যস্ত কৰে। অসম প্ৰদেশ কংগ্ৰেছ, অসম প্ৰদেশ মহিলা কংগ্ৰেছ,

অসম প্ৰদেশ যুৱ কংগ্ৰেছ, সেৱা দলৰ কেইবাশ নেতা-কৰ্মীয়ে আজি পাণবজাৰস্থিত এপেক্স বেংকৰ মুখ্য কাৰ্যালয় ঘেৰাও কৰি শীঘ্ৰে তদন্ত ঘোষণাৰ দাবী কৰে। আনহাতে গৌৰৱ গগৈয়ে এটা ভিডিঅ' মুকলি কৰি এপেক্স বেংক লুণ্ঠনৰ আড্ডা হৈ পৰা বুলি গুৰুতৰ অভিযোগ উত্থাপন কৰে। সঞ্চালক পদত থকা মুখ্যমন্ত্ৰী হিমন্ত বিশ্ব শৰ্মা আৰু অধ্যক্ষ বিশ্বজিৎ ফুকনে এই কেলেংকাৰীৰ দায়িত্ব ল'ব লাগিব বুলি কয় গগৈয়ে। গৌৰৱ গগৈয়ে কয় যে আমি বাৰে বাৰে তদন্তৰ দাবী কৰিছো। সেই কাৰণে তেওঁলোকে যথেষ্ট অসুবিধা পাইছে। বেংকটোৰ বিৰুদ্ধে বহুত অভিযোগ উত্থাপন হৈছে। যদি লুকুৱাব লগা একো নাই তেন্তে তদন্ত দিয়ক। এই লুণ্ঠন কাৰ বাবে বুলি প্ৰশ্ন কৰি যদি সঞ্চালক হিমন্ত বিশ্ব শৰ্মা আৰু অধ্যক্ষ বিশ্বজিৎ শইকীয়াৰ ঘনিষ্ঠ হয় তেন্তে লোন পায় নেকি বুলি কয় গৌৰৱে। নিজৰ কাৰোবাক সহায় কৰিবলৈ আইটি ঠিকা দিয়াৰ নামত ঠিকাৰ মূল্য দুগুণ বৃদ্ধি কৰিব পাৰে নেকি? ভিজিলেন্সৰ আয়ুক্তক যি উত্তৰ দিব লাগিছিল তাৰ উত্তৰ আজিলৈ দিয়া নাই। তেওঁ কয় যে এই বিষয়টোৰ পৰা মুখ্যমন্ত্ৰী আৰু বিজেপি চৰকাৰ পলাবলৈ বিচাৰি আছে বুলি গুৰুতৰ অভিযোগ উত্থাপন কৰিছে।

■ প্রথম পৃষ্ঠাৰ পৰা...

ভুৱা অডিঅ'! কংগ্ৰেছত চাঞ্চল্য, গোচৰ

সৃষ্টি কৰিছে। আজি ডিব্ৰুগড় পূব মণ্ডল কংগ্ৰেছে গৌৰৱ গগৈৰ বিৰুদ্ধে ভূপেন কুমাৰ বৰাক চিঠি দিয়া বুলি সামাজিক মাধ্যমত ভাইৰেল হয়। কিন্তু ডিব্ৰুগড় পূব মণ্ডল কংগ্ৰেছৰ নামত ভুৱা পেড তৈয়াৰ কৰি গৌৰৱ গগৈৰ বিৰুদ্ধে অভিযোগ দিয়া বুলি অপপ্ৰচাৰ চলোৱা হয় বুলি স্পষ্ট কৰিছে কংগ্ৰেছে। যোৰহাট লোকসভাৰ সাংসদ তথা লোকসভাৰ বিৰোধী দলৰ উপ-দলপতি গৌৰৱ গগৈৰ বিৰুদ্ধে অসম প্ৰদেশ কংগ্ৰেছৰ সভাপতি ভূপেন বৰাক অভিযোগ দিয়াৰ কথা নস্যাৎ কৰে ডিব্ৰুগড় জিলা কংগ্ৰেছে। ডিব্ৰুগড় জিলা কংগ্ৰেছে সংবাদমেল অনুষ্ঠিত কৰি কয় যে ডিব্ৰুগড় পূব মণ্ডল সমিতিয়ে তেনে কোনো চিঠি প্ৰদান কৰা নাই। যিখন চিঠি ভাইৰেল হৈছে সেইখন ভুৱা। কংগ্ৰেছৰ বিৰুদ্ধে ষড়যন্ত্ৰ কৰা এয়া বিজেপিৰ মানুহৰ কাম। আনহাতে আন এটা অডিঅ' ভাইৰেল হৈছে। অডিঅ'ত দুজন অজ্ঞাত লোকে কথা পাতিছে। য'ত বাৰে বাৰে অসম প্ৰদেশ কংগ্ৰেছৰ সভাপতি ভূপেন বৰা আৰু মহিলা কংগ্ৰেছৰ সভানেত্ৰী মীৰা বৰঠাকুৰৰ নাম লোৱা হৈছে। এই অডিঅ' যোগে অসম কংগ্ৰেছক বদনাম কৰিব খোজা বুলি কংগ্ৰেছে অভিযোগ কৰে। ভূপেন বৰাৰ হৈ টকা বিচাৰা কথা নস্যাৎ কৰিছে কংগ্ৰেছে। ভাইৰেল অডিঅ'ক লৈ ইতিমধ্যে কংগ্ৰেছে হাতীগাঁও আৰক্ষী থানাত এজাহাৰ দাখিল কৰিছে। অডিঅ'ত দুজন লোকে বাৰ্তালাপ কৰিছে। লিখন কুশাং নামৰ লোকজনে

ফেচবুক একাউন্টত আপলোড কৰা অডিঅ'ত এজন ব্যৱসায়ী আৰু এজন লোকৰ সৈতে ভূপেন বৰাৰ ঘনিষ্ঠই কথা পতা বুলি দাবী কৰিছে। লিখন কুশাঙে শ্বেয়াৰ কৰা অডিঅ'ত ভূপেন বৰাৰ লোকজনে কৈছে যে দাদাই পইছাটো বিচাৰিছে। ব্যৱসায়ীজনে কৈছে কোন দাদা। ভূপেন বৰাৰ ঘনিষ্ঠই কৈছে যে ভূপেন বৰা। তেতিয়া ব্যৱসায়ীজনে কৈছে যে এতিয়া ব্যৱসায় বেয়া। ইলেকচনৰ আগে আগে গোটেই পেমেণ্ট কৰি দিম। কিন্তু ভূপেন বৰাৰ হৈ ফোন কৰা বুলি দাবী কৰা লোকজনে কৈছে যে দাদাই বিহুৰ আগত গোটেইখিনি পেমেণ্ট ক্ৰিয়াৰ কৰিব দিছে। তেতিয়া ব্যৱসায়ীজনে মীৰা বৰঠাকুৰৰ নাম লৈ মীৰা বৰঠাকুৰক টকা দিয়াৰ কথা কৈছে। তেতিয়া ভূপেন বৰাৰ ঘনিষ্ঠজনে কৈছে যে ৰাভা হাছাৰ ফলাফলৰ পিছত দাদাৰ খং উঠি আছে। আপুনি এতিয়াই ৭৫ শতাংশ পেমেণ্ট কৰিব লাগিব। ব্যৱসায়ীজনে কৈছে যে ৭৫ শতাংশ দিব নোৱাৰিম। ভূপেন বৰাৰ ঘনিষ্ঠজনে কৈছে তেন্তে উপায় নাই। আপোনাৰ নামটো সংবাদমেল মাতি প্ৰকাশ কৰিবলৈ কৈ দিম। তেতিয়া ব্যৱসায়ীজনে কয় যে মই ব্যৱসায় কৰো। প্ৰেছ মিটৰ কথা ক'ব পৰা আহিল। ভূপেন বৰাৰ ঘনিষ্ঠজনে কয় যে আপোনাৰ ছিণ্ডিকেট লিষ্টত নাম আছে। দাদাক চব কথা কৈ দিম। ব্যৱসায়ীজনে উত্তৰত কয় যে তুমি ভূপেনদাক কৈ দিয়া আজি কিবা এটা দি দিম। বাকীখিনি পিছত দিম। ভূপেন বৰাৰ ঘনিষ্ঠজনে

কৈছে আপুনি লাইনত আহিল। আপুনি মীৰা বাইদেউৰ ঘৰলৈ গ'লে ককাইদেউজনৰ হাতত দিছিল। ককাইদেউৰ হাতত দি দিব। এই অডিঅ' ভাইৰেল হোৱাত প্ৰতিক্ৰিয়াৰ সৃষ্টি হৈছে। মহিলা কংগ্ৰেছৰ সভাপতি মীৰা বৰঠাকুৰে হাতীগাঁও আৰক্ষী থানাত এজাহাৰ দাখিল কৰে। মীৰা বৰঠাকুৰে কয় যে লিখন কুশাং নামৰ একাউন্টৰ পৰা এটা অডিঅ' প্ৰচাৰ কৰা হৈছে। অডিঅ'ত ভূপেন বৰাৰ এজন ঘনিষ্ঠই টকা বিচাৰে বুলি কোৱা হৈছে। মীৰা বৰঠাকুৰৰ নাম উল্লেখ কৰি মাজে-সময়ে পইছা দি থাকিব লাগে বুলি কয়। মীৰাই কয় যে মই সততাৰে ৰাজনীতি কৰি আছো। যিজন লিখনৰ অডিঅ'ত মোৰ কথা উল্লেখ কৰিছে সেইবাবে মই এজাহাৰ দাখিল কৰিছো। মানুহজনে কাৰ প্ৰৰোচনাত পৰি সভাপতিৰ নাম লৈছে, মোৰ নাম লৈছে? সভাপতি ডাঙৰীয়াৰ পক্ষৰ পৰা তেওঁ স্পষ্ট কৰিব। কিন্তু মোৰ কথা যিহেতু কোৱা হৈছে। মই স্পষ্ট কৰো যে মই কংগ্ৰেছৰ পুঁজিৰ বাহিৰে কেতিয়াও টকা লোৱা নাই। মোৰ ককাইদেউকো পইছা দিয়া নাই। মই হাতীগাঁও থানাত গোচৰ ৰুজু কৰিছো আইটিৰ ধাৰাত। গোচৰমৰ্মে তদন্ত হ'ব লাগে। মীৰা বৰঠাকুৰে মুখ্যমন্ত্ৰীকো এখন চিঠি লিখিব বুলি কয়। এনেদৰে যদি মানুহক হয় প্ৰতিপন্ন কৰিবলৈ মিছা কথাৰ আশ্ৰয় লয় তেন্তে তেনে দোষীক শাস্তি প্ৰদান কৰিব লাগে বুলিও দাবী কৰে মীৰা বৰঠাকুৰে।

মুছলপুৰত মনীৰ বড়োৰ প্ৰতিক্ৰিয়া

বিটিচিৰ বাঘজৰী থাকিব বিজেপিৰ হাতত

ই-সংবাদ, মুছলপুৰ, ৫ এপ্ৰিলঃ ৰাভা হাছং স্বায়ত্তশাসিত পৰিষদৰ নিৰ্বাচনৰ ফলাফলত সফলতা লাভৰ পিছতে বিশ্বাস বাঢ়িছে বিজেপিৰ। পঞ্চায়ত

নিৰ্বাচন আৰু বিটিচিৰ পৰিষদীয় নিৰ্বাচনকলৈও বিজেপিয়ে স্বপ্ন দেখিছে। বিজেপিৰ নিম্নস্তৰৰ কাৰ্যকৰ্তাসকলেও কঁকালত টঙালি

বন্ধা পৰিলক্ষিত হৈছে। ক্ৰমাৎ ৰাইজৰ কাষ চাপিছে টিকট প্ৰত্যাশী কাৰ্যকৰ্তা। আজি বাক্সা জিলাৰ মুছলপুৰৰ **শেষাংশ ৮ পৃষ্ঠাত**



মানাহত পুনৰ গঁড়ৰ উগ্ৰমূৰ্তি, শিক্ষামূলক ভ্ৰমণলৈ অহা ছাত্ৰ-ছাত্ৰীৰ দলৰ গাড়ীলৈ চোঁচা, ফটোঃ ই-সংবাদ, বৰপেটাৰোড

মানাহ ৰাষ্ট্ৰীয় উদ্যানত পুনৰ গঁড়ৰ উগ্ৰমূৰ্তি, পৰ্যটকৰ গাড়ীলৈ ল'লে চোঁচা

ই-সংবাদ, বৰপেটাৰোড, ৫ এপ্ৰিলঃ প্ৰকৃতিৰ ৰম্যভূমি মানাহ ৰাষ্ট্ৰীয় উদ্যানত যি দৰে জীৱ-জন্তুৰ সংখ্যা প্ৰতিদিনেই বৃদ্ধি পাইছে সেইদৰেই জীৱ-জন্তুৰ আক্ৰমণত আহত তথা নিহত হৈছে মানুহৰ। কেতিয়াবা বনৰীয়া ম'হৰ আক্ৰমণ কেতিয়াবা **শেষাংশ ৮ পৃষ্ঠাত**

পুৰণিগুদামৰ গ্ৰামাঞ্চলত ট্ৰেক্টৰ-ডাম্পাৰৰ দৌৰাত্ম্য অতিষ্ঠ জনতা

ই-সংবাদ, পুৰণিগুদাম, ৫ মাৰ্চঃ নগাঁও জিলাৰ অতি ব্যস্ত অঞ্চল পুৰণিগুদাম। ভৰাগুৰি-চাপানালী-চলচলি-কুৰুজান-মহপৰা-মুচানী-পথাৰআগৰে পুৰণিগুদামৰ একমাত্ৰ গড়মূৰ সংযোগী পথেদি নিতৌ কেইবাখনো বিদ্যালয়-মহাবিদ্যালয়, জুনিয়ৰ কলেজলৈ ছাত্ৰ-ছাত্ৰী, বয়োজেষ্ঠ ব্যক্তি, ব্যৱসায়ীসকলৰ লগতে অগণন যান-বাহন পথেৰে চলাচল কৰে। কিন্তু **শেষাংশ ৯ পৃষ্ঠাত**

তৰাৱতী বড়ীলৈ জিকিৰ সশ্ৰীট ৰেকিৰুদ্দিন আহমেদ বটা

ই-সংবাদ, শিৱসাগৰ, ৫ এপ্ৰিলঃ ১৭ শতিকাত অসম মূলকলৈ আহি অসমীয়া সাহিত্য-সংস্কৃতিক আঁকোৱালি লৈ আধ্যাত্মিক পণ্ডিত, সুৰকাৰ, দাৰ্শনিক হ'জৰত আজান ফকীৰে অসমীয়া জাতিটোৰ বাবে দি থৈ যোৱা এক অমূল্য সম্পদ **শেষাংশ ৭ পৃষ্ঠাত**

ছিপাঝাৰত ঘোচ লৈ ভিজিলেন্সৰ জালত বন বিষয়া

ই-সংবাদ, ছিপাঝাৰ, ৫ এপ্ৰিলঃ মাটি মাফিয়াৰ পৰা ধন লৈ দুৰ্নীতি নিবাৰক শাখাৰ জালত পৰিল ছিপাঝাৰৰ কুৰুৱা বনাঞ্চলিক কাৰ্যালয়ৰ বন বিষয়া আমিনুল ইছলাম। ঘটনাৰ বিৱৰণী অনুসৰি ছিপাঝাৰৰ বিজুলীবাৰীৰ এখন **শেষাংশ ৮ পৃষ্ঠাত**

ঢেকীয়াজুলিত শিক্ষকক মাৰপিট, অপহৰণৰ চেষ্টা

ই-সংবাদ, ঢেকীয়াজুলি, ৫ এপ্ৰিলঃ ঢেকীয়াজুলি আৰক্ষী চকীৰ অন্তৰ্গত আলিছিঙাত এগৰাকী টেট শিক্ষকক মাৰপিট কৰাৰ লগতে অপহৰণৰ চেষ্টা চলোৱাৰ অভিযোগ উঠিছে চাৰি যুৱকৰ বিৰুদ্ধে। ঘটনা সন্দৰ্ভত আজি **শেষাংশ ৮ পৃষ্ঠাত**

গুৱাহাটীৰ পৰা অপহৃত কিশোৰীক মায়ঙত উদ্ধাৰ

ই-সংবাদ, ৫ এপ্ৰিলঃ বাল্যবিবাহৰ বিৰুদ্ধে চৰকাৰ কঠোৰ হ'লেও একাংশ লোকে বাল্যবিবাহৰ দৰে সমাজবিৰোধী প্ৰথা জীয়াই ৰাখিব খোজে। এইবাৰ গুৱাহাটী মহানগৰীৰ পৰা এগৰাকী কিশোৰীক অপহৰণ কৰি নি বিয়াত বহিবলৈ বাধ্য **শেষাংশ ৮ পৃষ্ঠাত**

ভাইৰেল ভিডিঅ'ক লৈ পাৰিষদ দিলীপ বড়োৰ বিস্ফোৰণ

অপহৰণ কৰি যুৱতীৰে অসংযত হ'বলৈ বাধ্য কৰাইছিল

ই-সংবাদ, ৫ এপ্ৰিলঃ যুৱতীৰ সৈতে বিটিআৰৰ পাৰিষদ দিলীপ বড়োৰ ভিডিঅ' ভাইৰেল হোৱাত বিটিআৰৰ ৰাজনীতিত চাঞ্চল্য অব্যাহত আছে। ভাইৰেল ভিডিঅ'ক লৈ ইতিমধ্যে পাৰিষদ বড়োৱে এজাহাৰ দাখিল কৰিছে। তাৰ লগতে আজি

সংবাদমেল যোগে বড়োৱে ঘটনাক লৈ স্পষ্টীকৰণ দিয়ে। এই ঘটনাক অপহৰণ কাণ্ড বুলি দাবী কৰে পাৰিষদজনে। তেওঁ কয় যে মোক চাৰি যুৱক আৰু দুই যুৱতীয়ে অপহৰণ কৰি সেই ভিডিঅ' তৈয়াৰ কৰিছিল। পিছত ১ কোটি টকা **শেষাংশ ৯ পৃষ্ঠাত**

সদ্যঘোষিত গুণোৎসৱ ২০২৫ত বিটিআৰৰ দুৰ্বল ফলাফল

ই-সংবাদ, ৫ এপ্ৰিলঃ বিটিআৰ এলেকাৰ শিক্ষা ব্যৱস্থাক লৈ চিন্তিত নিখিল বড়ো ছাত্ৰ সন্থা চমুকৈ এবছৰ। গুণোৎসৱ ২০২৫ ত বিটিআৰৰ জিলাসমূহে একেবাৰে দুৰ্বল প্ৰদৰ্শন কৰাত ইয়াৰ বাবে সমীক্ষা, আলোচনা

আৰু তথ্য অনুসন্ধান অনুশীলন কৰিব বড়ো জনগোষ্ঠীক নেতৃত্ব দিয়া সংগঠনটোৱে। বিটিআৰৰ বিদ্যালয়সমূহৰ গুণোৎসৱৰ ফলাফল বেয়া তথা একেবাৰে দুৰ্বল হোৱাত গভীৰ আক্ষেপ প্ৰকাশ কৰিছে এবছৰে। এই

শিক্ষা ব্যৱস্থা ধ্বংসৰ বাবে জগৰীয়া চৰকাৰ! এবছৰ দাবী

ক্ষেত্ৰত এবছৰে চৰকাৰকে জগৰীয়া কৰিছে। বিটিআৰত সময়মতে পাঠ্যপুথি যোগান নধৰা, শিক্ষক নিযুক্তিত চৰকাৰে মনোযোগ নিদিয়া, একাংশ শিক্ষক, শিক্ষা বিষয়াক গুণোৎসৱৰ ফলাফল বেয়া হোৱাৰ বাবে **শেষাংশ ৯ পৃষ্ঠাত**

■ ষষ্ঠ পৃষ্ঠাৰ পৰা...

তৰাৱতী বড়ীলৈ জিকিৰ সম্ৰাট

হ’ল জিকিৰ। অসমীয়া জাতিক সম্প্ৰীতিৰ এনাৰ্জীৰে বান্ধি থৈ যোৱা আজান ফকীৰৰ অমৰ সৃষ্টি জিকিৰৰ এটা প্ৰজন্মৰ পৰা আন এটা প্ৰজন্মলৈ আগবঢ়াই লৈ যোৱা মহান লোকশিল্পীসকলৰ ভিতৰত এগৰাকী অন্যতম শিল্পী হ’ল জিকিৰ সম্ৰাট ৰেকিবুদ্দিন আহমেদ। এইগৰাকী মহান জিকিৰ শিল্পীৰ পৰিৱে স্মৃতিত জিকিৰ সম্ৰাট ৰেকিবুদ্দিন আহমেদ সোঁৱৰণী জিকিৰ-জাৰী চৰ্চা আৰু গৱেষণা মঞ্চ, অসমৰ তৰফৰ পৰা আজি ঐতিহ্যমণ্ডিত শিৱসাগৰ নগৰৰ যুৱদলত এক গান্ধীয্যপূৰ্ণ অনুষ্ঠান অনুষ্ঠান অনুষ্ঠিত কৰা হয়। এই অনুষ্ঠানৰ জৰিয়তে ‘জিকিৰ সাংগীতিক সৌন্দৰ্য’ এক শীৰ্ষক বিশেষ স্মাৰক বক্তৃতা অনুষ্ঠানৰ সহিতে প্ৰথমবাৰলৈ মঞ্চৰ তৰফৰ পৰা ৰেকিবুদ্দিন আহমেদ সোঁৱৰণী বঁটা প্ৰদান কৰা হয়। ৰেকিবুদ্দিন আহমেদ সোঁৱৰণী বঁটা প্ৰদান কৰা হয় লোকশিল্পী তথা ভাৰত চৰকাৰৰ সংগীত নাটক অকাডেমি বঁটা প্ৰাপক তৰাৱতী বড়িক। ইয়াৰ লগতে জিকিৰ শিল্পী তথা অসম চৰকাৰৰ শিল্পী পেঞ্চন লাভ কৰা চামচুদ্দিন আহমেদক জীৱনজোৰা সাধনা বঁটা প্ৰদান কৰা হয়। জিকিৰ সম্ৰাট ৰেকিবুদ্দিন আহমেদ সোঁৱৰণী জিকিৰ-জাৰী চৰ্চা আৰু গৱেষণা মঞ্চ, অসমৰ সভাপতি তুফেল জিলানীৰ সভাপতিত্বত অনুষ্ঠিত হোৱা স্মাৰক বক্তৃতানুষ্ঠান আৰু বঁটা প্ৰদান অনুষ্ঠানত সমল ব্যক্তি হিচাপে উপস্থিত থাকে মৰাণ মহাবিদ্যালয়ৰ প্ৰাক্তন অধ্যক্ষ তথা লোক সংস্কৃতিৰ সাধক-গৱেষক ড॰ অনিল শইকীয়া। স্মাৰক বক্তৃতানুষ্ঠানৰ আঁত ধৰি ড॰ অনিল শইকীয়াই কয়, “হজৰত আজান ফকীৰে কোৰআনক যিমান গুৰুত্ব দিছিল সেই একেই গুৰুত্ব তেওঁ পূৰণকো দিছিল। যাৰবাবে তেওঁ নিজৰ জিকিৰত উল্লেখ কৰিছিল যে কোৰাণে-পূৰাণে একেৰে কৈছে বুজিবা মহন্তৰ লোক”। এগৰাকী আধ্যাত্মিক পণ্ডিত, দাৰ্শনিক, সুৰকাৰ, আজানদেউ চাহেবৰ জিকিৰসমূহত থলুৱা অসমীয়া শব্দক সাৱলীলভাৱে উপস্থাপন কৰি অসমীয়া লোক সংস্কৃতিলৈ এক অভূতপূৰ্ব অৱদান আগবঢ়াই থৈ গৈছে। ইয়াৰ লগতে গৱেষক গৰাকীয়ে কয় যে, সংস্কৃতি হৈছে এটা জাতিৰ সম্পূৰ্ণ বৈশিষ্ট। লোকগীত ইয়াৰ অন্তৰ্ভাগ। কোনো বিশেষ অঞ্চল, বিশেষ ভাষা, বিশেষ জীৱন প্ৰণালী আদিক কেন্দ্ৰ কৰি সৃষ্টি হোৱা গীত সমূহেই হৈছে লোকগীত। এটা লোকগীত কিমান দীঘল হ’ব ইয়াক নিৰ্ভৰ কৰিব গীতটোৰ বিষয়বস্তুৰ ওপৰত। সেয়ে লোকগীত হ’বলৈ হলে চাৰিটা বৈশিষ্ট লাগিব। প্ৰথমটো হৈছে যেনেকৈ আই নাম-বিয়া নাম দলীয় ভাৱে গাই, বিহুগীত দলীয় ভাৱে গাই আৰু জিকিৰো দলীয়ভাৱে গাই। দ্বিতীয়টো হৈছে ই মৌখিকভাৱে সম্প্ৰসাৰণ হয়। এটা প্ৰজন্মৰ পৰা আন এটা প্ৰজন্মলৈ ই মৌখিকভাৱে ইয়াৰ ধাৰাবাহিকতা অক্ষুণ্ণ ৰখা হয়। ই অতীতৰ লগত বৰ্তমানৰ সংযোগ স্থাপন কৰে। জিকিৰসমূহেও সোতৰ শতিকাৰ পৰা এতিয়া বিংশতিতম শতিকাৰ লগত সংযোগ স্থাপন কৰিছে। যি ব্যক্তিৰ সৃষ্টিশীল অনুভূতি থাকে সেই সৃষ্টিশীল অনুভূতি থকাৰ বাবে ই দলীয়ভাৱে হওক অথবা

ব্যক্তিগতভাৱে হওক ই প্ৰজন্মৰ পৰা প্ৰজন্মলৈকে য’তে ত’তে প্ৰতিফলিত হয়। দলীয়ভাৱে পৰিৱেশন কৰা লোকগীতসমূহত এগৰাকী মূল নামতি থাকে। যিয়ে লোকগীতটোৰ আৰম্ভণি কৰে আৰু সহযোগীসকলে ইয়াত সুৰৰ পুনৰাবৃত্তি কৰে। চতুৰ্থ কথাটো হ’ল এই দলীয় লোকগীতসমূহত তাল থাকে। এটা নিৰ্দিষ্ট অঞ্চলক লৈ ইয়াৰ সুৰ বেলেগ বেলেগ হয়। সেয়ে ইয়াৰ তাল বিন্যাস আৰু স্বৰ বিন্যাস থাকে। জিকিৰত এই বৈশিষ্টসমূহ বিৰাজমান। সেয়ে আমি জিকিৰক লোকগীতৰ মান্যতা প্ৰদান কৰি আহিছো বুলি বিশিষ্ট লোক সংগীতৰ সাধক ড॰ অনিল শইকীয়াই কয় অনুষ্ঠানৰ উদ্বোধন শিৱসাগৰ ছোৱালী মহাবিদ্যালয়ৰ অধ্যক্ষ ড॰ প্ৰতীম শৰ্মাই তেওঁৰ উদ্বোধনী ভাষণত উল্লেখ কৰে যে আমি যেতিয়া হজৰত আজান পীৰ চাহেবৰ কথা কওঁ তেতিয়াই আমাৰ শ্ৰীমন্ত শংকৰদেৱৰ কথা মনলৈ আহে। দুটা দৰ্শন। ভক্তি আন্দোলন দৰ্শন আৰু চুফীবাদ। এই দুই দৰ্শনে একে বাটৰে বাট বুলিছিল বুলি ক’ব পাৰি। হিন্দু সমাজৰ বৰ্ণবাদৰ বিপৰীতে ভক্তি আন্দোলন তথা বৈষ্ণৱ ভক্তি আন্দোলন, যি দক্ষিণাত্যৰ পৰা আহি প্ৰথমে উত্তৰ ভাৰত আৰু পিছলৈ পূৰ্ব ভাৰতলৈ বিয়পিল এই সংস্কৰামখী আন্দোলনক শ্ৰীমন্ত শংকৰদেৱে ৰংগনন্দ, ৰবিদাস, সৈতন্য, বলোভাচাৰ্য্য, সুৰদাস, মীৰাবাই, কবীৰ,তুলসীদাস আৰু তোকাৰামৰ সমানে সমানে ভক্তি আন্দোলনৰ গুৰি ধৰি অসমত নৱ বৈষ্ণৱ বাদৰ সূচনা কৰিছিল। এক শৰণ নামঘৰৰ জড়িততে শ্ৰীমন্ত শংকৰদেৱে যি পৰিৱেশ অসমত ৰচনা কৰিছিল সেই পৰিৱেশত হজৰত আজান পীৰ চাহেবৰ কৰ্মৰাজী আগবঢ়াই নিবলৈ সূচল আছিল। শ্ৰীমন্ত শংকৰদেৱৰ যি এক দেউ, এক সেউ এক বিনে নাই কেউৰ দৰেই ইছলাম ধৰ্ময়েও লাইলাহা ইলজ্জলাহৰ জৰিয়তে ইশ্বৰ এজন আৰু তেওঁৰ বাদে কোনো নাই বুলিয়েই স্বীকাৰ কৰি আহিছে। এই বাদৰ বাবেই আমি আমাৰ মাজত একাত্মবোধ দেখা পোওঁ। শ্ৰীমন্ত শংকৰদেৱে যি বেদান্ত দৰ্শন আৰু গীতা-ভাগৱতৰ আধাৰত যি একশৰণ নাম ধৰ্ম প্ৰৱৰ্ত্তন কৰিছিল সেইয়া একক আৰু অদ্বিতীয়। ইয়াত গভীৰ মানৱতাৰোধ, সমতা, গণতান্ত্ৰিক মূল্যবোধ সমৃদ্ধ হৈ আছে। শ্ৰীমন্ত শংকৰদেৱৰ এই নৱ বৈষ্ণৱবাদৰ স’তে হজৰত আজানপীৰ চাহেবৰ দৰ্শনৰ যথেষ্ট মিল আছে বুলি তেওঁ উল্লেখ কৰে। ইয়াৰ লগতে তেওঁ কয় যে, আমি যেতিয়া অসমীয়া চহকী লোক সংস্কৃতিৰ জিকিৰ আৰু জাৰিৰ কথা পাতো, তেতিয়া আমি জিকিৰৰ স্ৰষ্টা হজৰত আজান পীৰ কথা মনত পেলাওঁ। আজান ফকীৰৰ অমৰ সৃষ্টি ‘জিকিৰক সাৰ্বজনীন ৰূপ দিয়াৰ গুৰিতে হল অসমৰ প্ৰখ্যাৎ জিকিৰ শিল্পী তথা জিকিৰ সম্ৰাট ৰেকিবুদ্দিন আহমেদ। ৰেকিবুদ্দিন আহমেদে অসমৰ লোক সংস্কৃতিৰ অভিন্ন অংগ জিকিৰ আৰু জাৰিসমূহক যি সাৰ্বজনীন ৰূপ প্ৰদান কৰিছিল, তেনে এগৰাকী মহান শিল্পীৰ সোঁৱৰণত জিকিৰ সম্ৰাট ৰেকিবুদ্দিন আহমেদ সোঁৱৰণী জিকিৰ-জাৰী চৰ্চা আৰু গৱেষণা মঞ্চ, অসমে যি স্মাৰক বক্তৃতা

আৰু প্ৰথমবাৰলৈ ৰেকিবুদ্দিন আহমেদ সোঁৱৰণী বঁটা- ২০২৫ প্ৰদান অনুষ্ঠান আয়োজন কৰিলে ই অতিকৈ আদৰ্শীয় আৰু প্ৰশংসনীয় বুলি উদ্বোধক ড॰ প্ৰতীম শৰ্মাই উল্লেখ কৰে। জিকিৰ সম্ৰাট ৰেকিবুদ্দিন আহমেদ সোঁৱৰণী জিকিৰ-জাৰী চৰ্চা আৰু গৱেষণা মঞ্চৰ সাধাৰণ সম্পাদক ইনামুল হাজৰিকাই অনুষ্ঠানটোৰ উদ্দেশ্য ব্যাখ্যা কৰি কয় যে জিকিৰ সম্ৰাট ৰেকিবুদ্দিন আহমেদ সোঁৱৰণী জিকিৰ-জাৰী চৰ্চা আৰু গৱেষণা মঞ্চই শিৱসাগৰ, যোৰহাট, টিয়ক, গোলাঘাট, জাজৰী, উদালগুৰি, দৰং, মঙলদৈকে ধৰি অসমৰ শদিয়াৰ পৰা ধুবুৰীলৈকে সিঁচৰতি হৈ থকা চহা জিকিৰ শিল্পীসকলক একত্ৰিত কৰাৰ উদ্দেশ্যে এই মঞ্চৰ প্ৰতিষ্ঠা হৈছে। এইসকল চহা জিকিৰ শিল্পীক সংগবদ্ধ কৰি জিকিৰৰ এক প্ৰকৃত মূল্যায়ন কৰাটোৱেই আমাৰ মঞ্চই কামনা কৰে। মঞ্চৰ তৰফৰ পৰা প্ৰথম বাৰলৈ ঐনিতমৰ ৰাণী হিচাপে খ্যাত তৰাৱতী বড়িক জিকিৰ সম্ৰাট ৰেকিবুদ্দিন আহমেদ সোঁৱৰণী বঁটা প্ৰদান কৰিবলৈ লোৱাৰ লগতে জিকিৰ শিল্পী চামচুদ্দিন আহমেদক জীৱনজোৰা সাধনা বঁটা প্ৰদান কৰিবলৈ লৈছে বুলি উদ্দেশ্য ব্যাখ্যাত ইনামুল হাজৰিকাই উল্লেখ কৰে। আজিৰ এই গান্ধীৰ্যপূৰ্ণ অনুষ্ঠানৰ দ্বাৰা তৰাৱতী বড়িক জিকিৰ সম্ৰাট ৰেকিবুদ্দিন আহমেদ সোঁৱৰণী বঁটা -২০২৫ প্ৰদান কৰা হয়। মঞ্চৰ তৰফৰ পৰা বঁটা প্ৰাপকৰ তৰাৱতী বড়িক সম্বৰ্ধনা পত্ৰ, স্মাৰক, হজৰত আজান পীৰ দৰগাহৰ ছবিৰ সহিতে নগদ ধন প্ৰদান কৰা হয়। এই বঁটা প্ৰদান অনুষ্ঠানত উপস্থিত থাকে জিকিৰ সম্ৰাট ৰেকিবুদ্দিন আহমেদৰ পুত্ৰ-বোৱাৰী পৰিয়ালবৰ্গৰ লগতে গৱেষক ড॰ অনিল শইকীয়া, বিশিষ্ট ব্যক্তি আৰু মঞ্চৰ বিষয়ববীয়াসকল। বঁটা প্ৰদানৰ আগমুহূৰ্তত বিশিষ্ট সমাজকৰ্মী পোনাৰাম মিলিয়ে বঁটা প্ৰাপকৰ তৰাৱতী বড়িৰ সন্দৰ্ভত এক আলোকপাত কৰে। বঁটা গ্ৰহণ কৰি শিল্পী তৰাৱতী বড়িয়ে এক প্ৰকাৰ আৱেগিক হৈ পৰে। দিচাংমুখ মাজৰ লিগিৰিবাৰীৰ পৰা গৈ প্ৰায় চাৰে পাঁচ দশক সময় ধৰি অসমৰ ৰাইজে তেওঁক যি মৰম স্নেহ দি আহিছে ইয়াৰ বাবে তেওঁ সকলোকে ধন্যবাদ জ্ঞাপন কৰে। একেটা মঞ্চতে জিকিৰ শিল্পী চামচুদ্দিন আহমেদক জীৱনজোৰা সাধনা বঁটা প্ৰদান কৰা হয়। ইয়াৰ লগতে মইনুল হক শইকীয়া (হাজো), চহিৰুদ্দিন আহমেদ (ওদালগুৰি), ফৰিদুৰ ৰহমান (শিৱসাগৰ), আমান আহমেদ (দেৰগাঁও), আজিমুদ্দিন আহমেদ (শিৱসাগৰ), জাহিৰুদ্দিন আহমেদ (কলিয়াবৰ)ক বিশেষভাৱে সম্বৰ্ধনা জনোৱাৰ লগতে প্ৰয়াত শিল্পী তজমল হুছেইনৰ (জাজৰি) পৰিয়ালৰ সদস্যক মঞ্চৰ তৰফৰ পৰা সম্বৰ্ধনা জনোৱা হয়। অনুষ্ঠানৰ আৰম্ভণিতে জিকিৰ শিল্পী বাবুল আলী, আজিমুদ্দিন আহমেদ, নেকুজ জামান আহমেদ, মুকিবুৰ ৰহমান, তফজ্জুল আহমেদ, জেহিৰুল হক, চাহিৰুদ্দিন আহমেদ, ভাস্কৰ শৰ্মা, হেমন্ত হাজৰিকা আৰু নেকিবুদ্দিন আহমেদে হজৰত আজান ফকীৰৰ কেইবাটাও জিকিৰ পৰিৱেশন কৰাৰ লগতে জাৰিও পৰিৱেশন কৰে।

■ ষষ্ঠ পৃষ্ঠাৰ পৰা...

সমীপৱৰ্তী শিংৰাপাৰাত অনুষ্ঠিত বাথৌ মহাসভাৰ এক কাৰ্যসূচীত অংশ লৈ ৰাইজৰ সৈতে মত বিনিময় কৰে বিজেপিৰ বাম্বা জিলাৰ মুছলপুৰ মণ্ডলৰ কাৰ্যকৰ্তা তথা যুৱ নেতা মনীন বড়োৱে। বড়োসকলৰ উপাস্য বাথৌৰ পূজা-অৰ্চনা কৰি আৰজ পৰিৱেশনতো অংশ লয় যুৱ নেতাগৰাকীয়ে। ইয়াৰ পিছতে সাংবাদিকৰে হোৱা এক আছুতীয়া সাক্ষাৎকাৰত নেতাগৰাকীয়ে কয় যে বিটিআৰত বিজেপিৰ বিকল্প নাই। বিজেপিয়ে বিটিআৰৰ শাসনৰ

বাঘজৰীডাল লোৱাটো নিশ্চিত। সংখ্যাগৰিষ্ঠ আসন লাভ কৰাৰ বাবে পূৰ্ণোদ্যমে প্ৰতিগৰাকী বিজেপি কাৰ্যকৰ্তাই নামি পৰিব। ইফালে, তেওঁ টিকট প্ৰত্যাশী নেকি বুলি সাংবাদিকে সোধা এক প্ৰশ্নৰ উত্তৰত যুৱ নেতাগৰাকীয়ে কয় যে সিদ্ধান্ত দলে ল'ব, মই মাত্ৰ মোৰ ফালৰ পৰা পাৰ্যমানে ৰাইজৰ কাষত থিয় দিছো, ৰাইজৰ অভাৱ-অভিযোগৰ বুজ লৈছো। তেওঁ বিটিআৰত মাটি-বাৰীৰ সমস্যাটোৱে শীৰ্ষ স্থানৰ সমস্যা বুলি উল্লেখ কৰি কয় যে মই প্ৰথম পদক্ষেপ হিচাপে

মাটি-বাৰীৰ সমস্যা সমাধানত গুৰুত্ব আৰোপ কৰিম। লগতে তেওঁ হিমাচল প্ৰদেশৰ উদাহৰণ টানি কয় যে হিমাচল প্ৰদেশত ৬৪ টা বিভাগৰ বাবে নিজস্ব আইন বলৱৎ কৰিছে। ঠিক একেদৰেই আমি বিটিচিৰ ৪০ টা বিভাগৰ বাবে নিজস্ব আইন প্ৰস্তুত কৰিব পাৰো। এনেদৰে এতিয়া মনীন বড়োৱে ৰাইজৰ মাজত থাকি বিটিচিৰ এগৰাকী পাৰিষদ হোৱাৰ স্বপ্ন দেখা পৰিলক্ষিত হৈছে। আগন্তুক দিনতহে লক্ষণীয় হ'ব, এই স্বপ্ন কিমানদূৰ বাস্তৱত পৰিণত হয়।

■ ষষ্ঠ পৃষ্ঠাৰ পৰা...

ধাবাত ট্ৰেক্টৰ আৰু ডাম্পাৰৰ মালিকৰ পৰা পাঁচ হাজাৰ টকা ঘোচ লওঁতেই কুৰুৱা বনাঞ্চলিক কাৰ্যালয়ৰ বীট অফিচাৰ আমিনুল ইছলামক হাতে-লোটে আটক কৰে দুৰ্নীতি নিবাৰক শাখাই। উল্লেখ্য যে বন বিষয়া আমিনুল ইছলামে ট্ৰেক্টৰ, ডাম্পাৰেৰে মাটিৰ ব্যৱসায় কৰা ছিপাঝাৰৰ একাংশ যুৱকৰ পৰা প্ৰতিমাহে ৩০ হাজাৰকৈ ধন দাবী কৰি আহিছিল। প্ৰণিধানযোগ্য যে চৰকাৰী মাটিৰ কথা বাদেই, কাৰোবাৰ ম্যাাদী মাটি খনন কৰিলেও এইজন বন বিষয়াক দিব লাগে ধন। দাবী কৰা ধন আদায় নিদিলেই এইজন বন বিষয়াই মাটি কঢ়িওৱা ট্ৰেক্টৰ, ডাম্পাৰ জব্দ কৰে। ছিপাঝাৰৰ স'লপাম গাঁৱৰ ৰাছল নাথ নামৰ ব্যৱসায়ী যুৱকজনে উত্থাপন কৰা অভিযোগ মতে ম্যাাদী মাটি খনন

কৰাৰ পাছতো পোন্ধৰ দিনমান পূৰ্বে বন বিষয়া আমিনুল ইছলামে ছিপাঝাৰৰ ঘোঁৰাবান্ধাৰ পৰা মাটি কঢ়িওৱা বাহন এখন জব্দ কৰিছিল। দাবী কৰা মতে ধন আদায় নিদিয়াৰ বাবেই বন বিষয়াজনে মাটি কঢ়িওৱা বাহনখন জব্দ কৰিছিল বুলি প্ৰকাশ। আনহাতে যুৱকজনে সংবাদ মাধ্যমৰ আগত সদৰী কৰা অনুসৰি বন বিষয়া আমিনুল ইছলামে মাটিৰ ব্যৱসায় কৰা যুৱকৰ একাংশক দীৰ্ঘদিনৰে পৰা ধন দাবীৰে হাৰাশাস্তি কৰি আহিছিল। এনে হাৰাশাস্তিত অতিষ্ঠ হৈয়েই ৰাছল নাথ বন বিষয়াজনে দাবী কৰা ৩০ হাজাৰ টকাৰ আগধন হিচাপে পাঁচ হাজাৰ টকা আদায় দি বন বিষয়াজনক দুৰ্নীতি নিবাৰক শাখাৰ জালত পেলায়। বন বিষয়াজনক গ্ৰেপ্তাৰ কৰাৰ পিছতে দুৰ্নীতি নিবাৰক শাখাই

বিষয়াজনৰ মঙলদৈৰ কৰিমচকৰ বাসগৃহতো তালাচী চলায়। ইপিনে পথাৰত মাটি কাটিলেই বাহন ধৰা কুৰুৱা বনাঞ্চলিক কাৰ্যালয়ৰ সমীপতে থকা দামপুৰ পাহাৰত দীৰ্ঘদিনৰে পৰা চলি আহিছে অবৈধ খনন। আনকি অঞ্চলটোৰ ৰাইজে দামপুৰ পাহাৰত মাটি খনন বন্ধ কৰাৰ ব্যৱস্থা গ্ৰহণ কৰিবলৈ কুৰুৱা বনাঞ্চলিক কাৰ্যালয়ত বাৰম্বাৰ দাবী উত্থাপন কৰি আহিছে যদিও কুৰুৱা বনাঞ্চলিক বিষয়াজনে ৰহস্যজনকভাৱে নিৰ্বিকাৰ ভূমিকা পালন কৰি আহিছে। অৰ্থাৎ টকাৰ খঁকত বলিয়া বিষয়াজনে অবৈধভাৱে পাহাৰৰ মাটি দুষ্টিকাৰীক খনন কৰিবলৈ এৰি দিয়া এই বিষয়াজন জালত পৰাত সন্তুষ্টি প্ৰকাশ কৰিছে বৃহত্তৰ ছিপাঝাৰৰ সচেতন ৰাইজে।

■ ষষ্ঠ পৃষ্ঠাৰ পৰা...

হাতীৰ আক্ৰমণ, কেতিয়াবা বাঘৰ আক্ৰমণ আৰু কেতিয়াবা গঁড়ৰ আক্ৰমণ দেখা গৈছে। আজি পুনৰ তেনে এক ঘটনা সংঘটিত হয় মানাহ ৰাষ্ট্ৰীয় উদ্যানত। এইবাৰ প্ৰকাণ্ড গঁড় এটাই গুৱাহাটীৰ পৰা শিক্ষামূলক ভ্ৰমণলৈ অহা এটা ছাত্ৰ-ছাত্ৰীৰ দলৰ গাড়ীলৈ চোঁচা লয়।

ৰাষ্ট্ৰীয় উদ্যানখনৰ বাঁহবাৰী বনাঞ্চলত জীপ ছাফাৰী কৰি থকা সময়তে এই ঘটনা সংঘটিত হয়। ছাত্ৰ-ছাত্ৰীৰ দলটোক বহু দূৰলৈকে খেদি আহে প্ৰকাণ্ড গঁড়টোৱে। চালকৰ আপ্ৰাণ চেপ্তাৰ ফলত প্ৰাণৰক্ষা পৰে পৰ্যটকৰ দলটোৰ। ৰাষ্ট্ৰীয় উদ্যানখনত সঘনাই সংঘটিত হৈছে গঁড়ৰ

আক্ৰমণৰ ঘটনা। দেওবাৰে পুনৰ বাঁহবাৰী বনাঞ্চলত সংঘটিত হয় এই শিহৰণকাৰী ঘটনা। ৰাষ্ট্ৰীয় উদ্যানখনত ছাফাৰী কৰি থকা সময়ত প্ৰায়ে গঁড়ৰ আক্ৰমণৰ ঘটনা সংঘটিত হৈ আহিছে। আজি পুনৰ ভয়ংকৰ আক্ৰমণৰ পৰা কোনোমতে প্ৰাণ ৰক্ষা পৰে পৰ্যটকৰ দলটোৰ।

■ ষষ্ঠ পৃষ্ঠাৰ পৰা...

ঢেকীয়াজুলি আৰক্ষী চকীত চাৰি যুৱকৰ বিৰুদ্ধে এখন এজাহাৰ দাখিল কৰে ভুক্তভোগী টেট শিক্ষকগৰাকীয়ে। উল্লেখ্য যে খাৰুপেটীয়াৰ বাসিন্দা তথা টেট শিক্ষক ইন্দ্ৰামূল হক নামৰ লোকজনে খাৰুপেটীয়াৰ নিজ ঘৰৰ পৰা পুৱতি নিশা মটৰচাইকেলেৰে নিজ কৰ্মস্থান যোৰহাটলৈ যাত্ৰা কৰিছিল যদিও ঢেকীয়াজুলি আৰক্ষী চকী এলেকা আহি পোৱাৰ লগে লগে ১৫ নং ৰাষ্ট্ৰীয়

ঘাইপথত চাৰি যুৱকে টেট শিক্ষকগৰাকীক আগুৰি ধৰি মাৰপিট কৰাৰ লগতে চাৰিচকীয়া ব্লেনো বাহনখনেৰে অপহৰণৰ চেষ্টা চলায় বুলি এজাহাৰত উল্লেখ কৰিছে ভুক্তভোগী শিক্ষকগৰাকীয়ে। আনকি শিক্ষকগৰাকীক মাৰপিট কৰি মটৰচাইকেলখন কাঢ়ি নিবলৈও চেষ্টা কৰিছিল বুলি এজাহাৰত উল্লেখ কৰিছে। পিছলৈ শিক্ষকগৰাকীয়ে কোনোমতে নিজকে

ৰক্ষা কৰি দৌৰি গৈ এটা মছজিদত লোৱাৰ পিছতহে কোনোমতে প্ৰাণৰক্ষা পৰে। সেয়ে ন্যায় আৰু নিৰাপত্তা বিচাৰি তেওঁ ঢেকীয়াজুলি আৰক্ষীৰ কাষ চাপিছে। ঘটনা সন্দৰ্ভত ঢেকীয়াজুলি আৰক্ষী চকীৰ ভাৰপ্ৰাপ্ত বিষয়া দীপক দাসৰ তৎপৰতাত উপ-পৰিদৰ্শক দীপক তালুকদাৰে দুজন যুৱকক আটক কৰি বৰ্তমান জেৰা অব্যাহত ৰাখিছে।

■ ষষ্ঠ পৃষ্ঠাৰ পৰা...

কৰোৱাৰ অভিযোগ উত্থাপন হৈছে। ইতিমধ্যে ঘটনাৰ সৈতে জড়িত থকাৰ অভিযোগত শ্বাহজাহান আলী নামৰ অভিযুক্ত এজনক গ্ৰেপ্তাৰ কৰাৰ লগতে ১৪ বছৰীয়া কিশোৰী এগৰাকীক উদ্ধাৰ কৰিবলৈ সক্ষম হয়। জানিব পৰা মতে, গুৱাহাটীৰ এগৰাকী কিশোৰীক অপহৰণ কৰা নিছিল শ্বাহজাহান আলীয়ে। গুৱাহাটীৰ ভগদন্তপুৰ আৰক্ষী থানা এলেকাৰ

দক্ষিণগাঁৱৰ পৰা কিশোৰীগৰাকীক অপহৰণ কৰি নি মায়ঙত বন্দী কৰা হয়। তাৰ পিছতে শ্বাহজাহান আলীয়ে কিশোৰীগৰাকীক বিয়াত বহিবলৈ বাধ্য কৰাইছিল। কিন্তু ভগদন্তপুৰ আৰক্ষীয়ে এই খবৰ লাভ কৰি অভিযান আৰম্ভ কৰে। আৰক্ষীয়ে কিশোৰীগৰাকীক বিয়াত বহিবলৈ বাধ্য কৰোৱাৰ ভগদন্তপুৰ আৰক্ষীয়ে মায়ঙত অভিযান চলাই নাবালিকাগৰাকীক

উদ্ধাৰৰ লগতে শ্বাহজাহান আলীক গ্ৰেপ্তাৰ কৰিবলৈ সক্ষম হয়। শ্বাহজাহানে ১৪ বছৰীয়া কিশোৰীগৰাকীক অপহৰণ কৰি মায়ঙলৈ নি বিবাহৰ প্ৰস্তুতি চলাইছিল। তেনে সময়তে আৰক্ষীয়ে অভিযান চলায়। নাবালিকাগৰাকীক উদ্ধাৰ কৰি অসম চৰকাৰে কাৰ্যকৰী কৰা নতুন বাল্যবিবাহ বিৰোধী আইনৰ অধীনত গোচৰ ৰুজু কৰা বুলি জানিব পৰা গৈছে।

বিটিচিৰ বাঘজৰী থাকিব বিজেপিৰ

ছিপাঝাৰত ঘোচ লৈ ভিজিলেন্সৰ

মানাহ ৰাষ্ট্ৰীয় উদ্যানত পুনৰ গঁড়ৰ

ঢেকীয়াজুলিত শিক্ষকক মাৰপিট

গুৱাহাটীৰ পৰা অপহৃত কিশোৰীক

■ ষষ্ঠ পৃষ্ঠাৰ পৰা...

পুৰণিগুদামৰ গ্রামাঞ্চলত ট্ৰেক্টৰ

পুৰণিগুদামৰ গড়মূৰ সংযোগী একমাত্র পথটিৰে যাতায়াত কৰা সকলোৱে প্ৰাণৰ আশংকাৰে চলাচল কৰিব লগা হৈছে। উক্ত পথটোৰে শিল, বালি, ইটা কঢ়িওৱা বাহন চলাচল কৰে যদিও বিশেষকৈ ইটাভাতাসমূহলৈ মাটি কঢ়িওৱা ডাম্পাৰ আৰু স্থানীয়ভাৱে চলাই থকা ট্ৰেক্টৰৰ ড্ৰাইভাৰসকলে নামানে কোনো ধৰণৰ যান-বাহন আইন। একাংশ উদগু ডাম্পাৰ আৰু ট্ৰেক্টৰ চালকে সঘনাই দুৰ্ঘটনা সংঘটিত কৰি আহিছে। স্থানীয় ৰাইজে অভিযোগ কৰা মতে, প্ৰায়সংখ্যক ট্ৰেক্টৰ-ডাম্পাৰ চালকৰ নাই কোনোধৰণৰ বৈধ নথিপত্ৰ, বহুতৰে নাই চালকৰ অনুজ্ঞাপত্ৰ। পৰিবহণ আইনৰ সাধাৰণ জ্ঞান নথকাকৈ লাইচেন্সবিহীনভাৱে চলাই আছে ট্ৰেক্টৰ আৰু ডাম্পাৰসমূহ। ফলত অঞ্চলটোত সঘনাই দুৰ্ঘটনা সংঘটিত হৈ আহিছে। আনকি দিনে-নিশাই অঞ্চলটোত ইটাভাতালৈ মাটি কঢ়িওৱা

গাড়ীসমূহৰ দৌৰাত্ম্যই গ্রামাঞ্চলৰ ৰাইজৰ নিদ্ৰাহৰণ কৰা বুলিও অভিযোগ উত্থাপন কৰিছে একাংশ ভুক্তভোগী ৰাইজে। দিনৰ লগতে সন্ধ্যাৰ পৰা পুৱালৈকে যাতায়াত কৰা মাটি কঢ়িওৱা গাড়ীৰ শব্দই ছাত্ৰ-ছাত্ৰীসকলৰ মনোযোগ দি পঢ়াতো অসুবিধাৰ সৃষ্টি কৰাৰ লগতে ৰংগীয়া লোকসকলো নিশা ভালদৰে শুব নোৱাৰে বুলি অভিযোগ কৰিছে। ম'হপৰা আৰু কুৰুজাজান গাঁৱৰ একাংশ ৰাইজে অভিযোগ কৰা মতে, কেইবাজনো উচ্চপদস্থ বন বিষয়া সেই পথেৰে যাতায়াত কৰে যদিও অবৈধভাৱে যাতায়াত কৰা ডাম্পাৰসমূহ দেখা নাপায় নেকি বুলি প্ৰশ্ন কৰে? আনহাতে দিনত তীব্ৰ গতিত চলা ডাম্পাৰ আৰু ট্ৰেক্টৰৰ দ্বাৰা দুৰ্ঘটনা হোৱাৰ আশংকাত ভুগিছে স্কুলীয়া ছাত্ৰ-ছাত্ৰীসকলে। আনহাতে প্ৰায় ৩ কোটি টকা ব্যয় সাপেক্ষে নৱনিৰ্মিত ভৰাগুৰি-কুৰুজাজান-ম'হপৰা-মৌৰাচুক সংযোগী পথটোৰ

কাম সম্পূৰ্ণ হোৱাৰ পূৰ্বে ডাম্পাৰসমূহ চলাচল কৰাত পথটো ভাগি যোৱাৰ সম্ভাৱনা আছে বুলি স্থানীয় ৰাইজে অভিযোগ কৰিছে। কুৰুজাজান গাঁৱৰ মধ্য ভাগেৰে কুৰুজাজান-ভৰাগুৰি গাঁও সংযোগী "খুটিবাট" নামাংকিত পথছোৱা মেৰামতি কৰা হৈছিল। তাৰ মাজতে পথটোত থকা এটি জুৰিৰ ওপৰত এখন দলং নিৰ্মাণৰ কথা দুয়োখন গাঁৱৰ ৰাইজৰ মাজত আলোচনা হৈ থকাৰ মাজতে ডাম্পাৰ চলাচল কৰিবৰ কাৰণে পথটোৰ কিছু অংশ খহা পৰে। ফলত স্থানীয় ৰাইজৰ যাতায়াতৰ অনুপযোগী কৰি তুলিলে বুলি অভিযোগ কৰিছে। স্থানীয় ৰাইজে পৰিবহণ বিভাগৰ লগতে বন বিভাগক তাৎক্ষণিকভাৱে অঞ্চলটোত পৰিবহণ আইন নমনা ডাম্পাৰ আৰু ট্ৰেক্টৰ চালকসকলক নাকী লগোৱাৰ ব্যৱস্থা ল'বলৈ সাধাৰণ ৰাইজে বিভাগীয় কৰ্তৃপক্ষৰ ওচৰত দাবী জনাইছে।

■ ষষ্ঠ পৃষ্ঠাৰ পৰা...

ভাইৰেল ভিডিঅ'ক লৈ পাৰিষদ দিলীপ

দাবী কৰা হৈছিল। দাবী কৰা টকা দিব নোৱাৰাত মোৰ বিৰুদ্ধে এনে ষড়যন্ত্ৰ কৰা হৈছে। পাৰিষদ বড়োৱে মই নিজে কৰা নাই, তেনে কৰিবলৈ বাধ্য কৰিছিল বুলি দাবী কৰি কয় যে মোক ১ কোটি টকা দাবী কৰিছিল। দিব নোৱাৰাত এটা কোঠাত মোক যুৱতীৰ সৈতে বিছনাত অসংযত হ'বলৈ বাধ্য কৰিছিল। তেওঁ সমস্ত ঘটনাক লৈ স্পষ্টীকৰণ দি কয় যে এই ঘটনা ২ জানুৱাৰীত সংঘটিত হৈছিল। বাটাছীপুৰৰ উদাংশী নামৰ ঠাইত মোৰ বৰৰ প্ৰজেক্ট আছে। তামোলৰ প্ৰজেক্ট আছে। যিসকলে এই কাম কৰিছে সেইসকল এই অঞ্চলৰে। ব্যক্তিগতভাৱে চিনি পাওঁ। মোৰ ঘৰত কিবা এটা হ'লে মই নিমন্ত্ৰণ দিওঁ। কিন্তু সেইসকলেই চক্ৰান্ত কৰিলে। বড়োৱে সিদিনা তেওঁৰ বাগানলৈ গৈছিল। সন্ধিয়া সময় আছিল। মনা চেণ্টাৰৰ কাষত এখন বাগান আছে। আমি শ্ৰমিকক পেমেণ্ট

দিবলৈ গৈ আছিলো। এখন বগা ৰঙৰ গাড়ী আহি আমাৰ গাড়ীখন ৰখাব দিলে। চাৰিজন যুৱক, দুগৰাকী যুৱতী মোৰ গাড়ীত উঠি লয়। মোৰ চালকক মুখত বান্ধি, বন্দুক মূৰত লগাই, মোকো মুখ বান্ধি লয়। ১ কোটি টকা নিদিলে আজি আপোনাক মাৰি পেলাম বুলি ভাবুকি দিছিল। তেওঁ লগতে তেওঁক বদনাম কৰাৰ বাবে ভিডিঅ' ভাইৰেল কৰা হৈছে বুলি দাবী কৰি কয় যে ভিডিঅ' ভাইৰেল কৰাৰ কথা ইতিমধ্যে মানুহে গম পাইছে। মই আগত থাইলেও গৈছিলো। সেই ভিডিঅ'বিলাক ইউটিউবত লগাই দিয়া হৈছে। সেয়া এটা পৰিকল্পিত ভিডিঅ'। এইটো এটা অপহৰণ। আজি ৫ মাহ ধৰি ১ কোটি টকা দাবী কৰি আহিছে। এই টকা পাবৰ বাবে মোৰ সৈতে যোগাযোগ কৰে। মেছেজ কৰে। যিটো ভিডিঅ' ভাইৰেল হৈছে সেইটো ভিডিঅ' মোৰ তাত পঠাই থাকে। যদি

১ কোটি টকা নিদিয়ে তেন্তে সেই ভিডিঅ' ভাইৰেল কৰিম বুলি কয়। উল্লেখ্য যে এটা কোঠাত সন্দেহজনক মহিলাৰ সৈতে উদ্ধাৰ হৈছিল বড়ো। বিটিআৰৰ মুৰব্বী প্ৰমোদ বড়োৰ দল ইউপিপিএলৰ পাৰিষদ এমচিএলএ দিলীপ বড়ো এগৰাকী মহিলাৰ সৈতে সন্দেহজনক অৱস্থাত উদ্ধাৰ হোৱা বুলি দাবী কৰা হৈছে। এই ভিডিঅ' ভাইৰেল হোৱাত সমগ্ৰ বড়োভূমিত তীব্ৰ প্ৰতিক্ৰিয়াৰ সৃষ্টি হৈছে। ৩৭ নং ধনশ্ৰী পৰিষদীয় সমষ্টিৰ পুৰণি গৰৈবাৰীৰ এমচিএলএ তেওঁ। ৪০ নং ৰৌতা পৰিষদীয় সমষ্টিৰ বড়োবজাৰ অঞ্চলৰ বাসিন্দা দিলীপ বড়ো। কিন্তু বৰ্তমান স্থায়ীভাৱে বসবাস কৰে ওদালগুৰি জিলাৰ সদৰত। বিভিন্ন মাধ্যমত হোটেলৰ কোঠাত অসংযত অৱস্থাত এগৰাকী যুৱতীৰ সৈতে হোটেলৰ বিছনাত হাতে-লোটে দিলীপ বড়োক ধৰা বুলি দাবী কৰা হৈছে।

■ ষষ্ঠ পৃষ্ঠাৰ পৰা...

সদ্যঘোষিত গুণোৎসৱ ২০২৫ত

জগৰীয়া কৰে এবছুৱে। ইয়াকে লৈ অহা ১০ এপ্ৰিলত পৰ্যালোচনা বৈঠকৰ আয়োজন কৰিছে এবছুৱে। বড়োলেণ্ড বিশ্ববিদ্যালয়ত ১০ এপ্ৰিলত অনুষ্ঠিত হ'বলগীয়া এই বৈঠকত অঞ্চলটোত শিক্ষাৰ উন্নতিৰ উপায়ক লৈ আলোচনা কৰিব। সভাপতি দীপেন বড়োৱে কয় যে বিটিআৰৰ জিলাকেইখনৰ ৫০০ জন শিক্ষকক একত্ৰিত কৰা হ'ব। গুণোৎসৱৰ বাৰ্ষিক মূল্যাংকনত কেইবাখনো বিদ্যালয় আৰু শিক্ষাৰ্থীৰ হতাশাজনক প্ৰদৰ্শনৰ ফলত এই পদক্ষেপ লোৱা হৈছে। বিশেষকৈ ওদালগুৰি, বাক্সা,

কোকৰাঝাৰ আৰু চিৰাঙে একেবাৰে দুৰ্বল প্ৰদৰ্শন কৰিছে। দুৰ্বল ফলাফলৰ বাবে কেইবাটাও গুৰুত্বপূৰ্ণ বিষয় উল্লেখ কৰিছে বড়োৱে। তেওঁ কয় যে বিদ্যালয়ত শিক্ষক-কৰ্মচাৰীৰ অভাৱ। সম্পদৰ অভাৱ, শিক্ষক-বিষয়াৰ দুৰ্বল উপস্থিতি আৰু নিম্নমানৰ শিক্ষাদানৰ মানদণ্ড। জিলা প্ৰাথমিক শিক্ষা বিষয়া, ওদালগুৰি, বাক্সা আৰু কোকৰাঝাৰৰ বিদ্যালয় পৰিদৰ্শকৰ খালী পদসমূহ ডেৰ বছৰ ধৰি অপূৰ্ণ হৈ আছে। যাৰ ফলত সংকট অধিক বৃদ্ধি পাইছে। বড়ো শান্তি চুক্তি, ২০২০ ৰ ৬.৩

নং দফা অনুসৰি বিটিআৰৰ বড়ো আৰু অন্যান্য মাধ্যমৰ বিদ্যালয়সমূহৰ লগতে সমগ্ৰ অসমৰ বড়ো মাধ্যমৰ বিদ্যালয়সমূহ প্ৰাদেশীকৰণ কৰিব লাগে। শিক্ষাৰ মান উন্নত কৰাৰ বাবে আৰু শিক্ষাৰ্থীসকলক সফল হ'বলৈ প্ৰয়োজনীয় সমৰ্থন দিয়াটো নিশ্চিত কৰিব লাগিছিল। ২৭ মাৰ্চত ৰাজ্যখনৰ গুণোৎসৱ ২০২৫ৰ ফলাফল ঘোষিত হয়। য'ত শিৱসাগৰ চতুৰ্থবাৰৰ বাবে শীৰ্ষ প্ৰদৰ্শনকাৰী জিলা হয়। কাৰ্বি আংলং, পশ্চিম কাৰ্বি আংলং আৰু চিৰাঙে দুৰ্বল প্ৰদৰ্শন কৰিছিল।



ROYAL
CONSTRUCTION

MANUFACTURER OF

CEMENT BRICK, PAVER BLOCK, COLOR PAVER BLOCK, CEMENT TILES

FACTORY ADDRESS : TITKURI, KAMARGAON, RANGIA, KAMRUP(R)

CALL: +91 88 76 99 50 95, +91 99 57 41 80 39

গোলকগঞ্জত অতিৰিক্ত শিল কঢ়িওৱা ডাম্পাৰৰ দৌৰাত্ম্যত তিনিমাহতে জহি-খহি গৈছে পথ

ই-সংবাদ, গোলকগঞ্জ, ৫ এপ্ৰিলঃ ধুবুৰী জিলাৰ গোলকগঞ্জ চহৰৰ মাজমজিয়াৰে নিশা অতিৰিক্ত শিল পৰিবাহী ডাম্পাৰৰ দৌৰাত্ম্যৰ ফলত মেৰামতি কৰাৰ তিনিমাহ নৌহওঁতেই ৰাজ্যিক পথটো জহি-খহি যোৱা ঘটনাই তীব্ৰ প্ৰতিক্ৰিয়াৰ সৃষ্টি কৰিছে। জানিব পৰা মতে, নিশাৰ ভাগত গোলকগঞ্জ চহৰৰ মাজমজিয়াৰে অতিৰিক্ত শিল কঢ়িওৱা ডাম্পাৰৰ দৌৰাত্ম্য বৃদ্ধি পাইছে। দিছপুৰৰ আশিসধন্য এটা ছিণ্ডিকেট বাহিনীৰ নেতৃত্বত চলিছে অতিৰিক্ত শিল কঢ়িওৱা ডাম্পাৰৰ দৌৰাত্ম্য। অভিযোগ মতে, কোকৰাঝাৰ জিলাৰ শিমুলটাপুৰপৰা অতিৰিক্ত শিল কঢ়িয়াই ডাম্পাৰসমূহ অবৈধভাৱে তামাৰহাট থানা, পাগলাহাট আৰক্ষী চকী আৰু মটৰবাৰ বন কাৰ্যালয়ৰ সন্মুখৰ ১২৭(খ) নম্বৰৰ ৰাষ্ট্ৰীয় ঘাইপথেৰে পোনে পোনে তামাৰহাট মোৰত ১৭ নং ৰাষ্ট্ৰীয় ঘাইপথত উঠে। তামাৰহাট মোৰপৰা ১৭ নং ৰাষ্ট্ৰীয় ঘাইপথেৰে পোনে পোনে সোনাহাট আন্তৰ্জাতিক বাণিজ্য কেন্দ্ৰলৈ নগৈ নান্দিনীপাৰপৰা ৰাজ্যিক পথেৰে গোলকগঞ্জ চহৰত প্ৰৱেশ কৰে। চুটি পথৰ সুযোগ লৈ নীতিবহিৰ্ভূতভাৱে গোলকগঞ্জ চহৰৰ মাজেৰে সোনাহাট আন্তৰ্জাতিক বাণিজ্য



কেন্দ্ৰলৈ ডাম্পাৰসমূহ অহা-যোৱা কৰি থকাৰ বাবে পথটো পুনৰ ওৱলিবলৈ আৰম্ভ কৰিছে। গোলকগঞ্জৰ মাজমজিয়াৰ ৰাজ্যিক পথটো মেৰামতি কৰাৰ তিনিমাহেই হোৱা নাই। তাতেই ব্লেকটেপিং চপৰা চপৰে উঠিব ধৰিছে। উল্লেখ্য যে পথটো সঘনাই জহি-খহি যোৱাবাবে তিনি বছৰ পূৰ্বে ৰাজ্যিক পথটোৰে ডাম্পাৰৰ চলাচল নিষিদ্ধ কৰিছিল স্থানীয় প্ৰশাসনে। কিন্তু বাস্তৱত সকলো ফুটুকাৰ ফেনত পৰিণত হয়। সকলো

নিৰ্দেশনা জলাঞ্জলি দি নিশাৰ ভাগত মুকলিকৈয়ে চলে অতিৰিক্ত শিল পৰিবাহী ডাম্পাৰ। সকলো দেখিও পৰিবহণ বিভাগ আৰু স্থানীয় প্ৰশাসন নেদেখা কুলিৰ ভাও ধৰি বহি থকাৰ অভিযোগ উত্থাপন হৈছে। আনহাতে, এখন চালানেৰে কেইবাখনো ডাম্পাৰ চলে যদিও বন বিভাগেও নীৰৱতা অৱলম্বন কৰাৰ গুৰুতৰ অভিযোগ পোৱা গৈছে। ইয়াৰ এক উচ্চপৰ্যায়ৰ তদন্তৰ দাবী জনাইছে বিভিন্ন দল-সংগঠনে।

ন'ৱ' কম্পিউটিঙৰ ঠিকা বাতিলৰ দাবীত অসম গেছ কোম্পানী কৰ্তৃপক্ষলৈ আটাছুৰ স্মাৰক-পত্ৰ

ই-সংবাদ, দুলীয়াজান, ৫ এপ্ৰিলঃ ন'ৱ' কম্পিউটিং নামৰ গুৱাহাটীৰ ঠিকাদাৰী প্ৰতিষ্ঠানটোৰ কাম-কাজত অতীষ্ঠ হৈ পৰিছে অসম গেছ কোম্পানীৰ গেছ উপভোক্তাসকল। এই সন্দৰ্ভত আজি টাই আহোম ছাত্ৰ সন্থা ডিব্ৰুগড় জিলাৰ ভাৰপ্ৰাপ্ত সভাপতি হৰেকৃষ্ণ শইকীয়া আৰু সাধাৰণ সম্পাদক ৰূপম গগৈয়ে অতিশীঘ্ৰে ন'ৱ' কম্পিউটিঙৰ সকলো কাম-কাজ বাতিল কৰিবলৈ দাবী জনাই কোম্পানীটোৰ পৰিচালন সঞ্চালকলৈ স্মাৰক-পত্ৰ প্ৰেৰণ কৰে। স্মাৰক-পত্ৰত সংগঠনটোৱে উল্লেখ কৰিছে যে অসম গেছ কোম্পানী লিমিটেডৰ অধীনত থলুৱা ক্ষুদ্ৰ ঠিকাদাৰসকলে বছৰ বছৰ ধৰি চলাই অহা ঘৰে ঘৰে মিটাৰ ৰিডিং ব্যৱস্থা হঠাৎ আগজাননী নিদিয়াকৈ তেওঁলোকৰপৰা কাঢ়ি গুৱাহাটীৰ ন'ৱ' কম্পিউটিং নামৰ এটা ব্যক্তিগত প্ৰতিষ্ঠানৰ হাতত চমজাই দিয়া হ'ল। অসম গেছ কোম্পানীৰ লক্ষ্য হৈছে প্ৰতিষ্ঠানটোক অধিক লাভান্বিত কৰিবৰ বাবে কাম ত্বৰান্বিত কৰি তোলা আৰু ৰাজ্যখনৰ অন্যতম লাভজনক উদ্যোগ প্ৰতিষ্ঠান হিচাপে গেছ কোম্পানীক প্ৰতিষ্ঠা কৰা। নিঃসন্দেহ গৰিষ্ঠসংখ্যক থলুৱা লোকেৰে গঠিত প্ৰতিষ্ঠানটোৰ এইক্ষেত্ৰত

আমাৰো পূৰ্ণ সমৰ্থন আছে। কিন্তু আশ্চৰ্যজনকভাৱে কোনোধৰণৰ জাননী নিদিয়া কৈয়ে থলুৱা ঠিকাদাৰসকলৰ পৰা মিটাৰ ৰিডিং কামসমূহ কাঢ়ি ন'ৱ' কম্পিউটিং নামৰ ব্যক্তিগত প্ৰতিষ্ঠানটোক গতাই দিলে। শেহতীয়াকৈ এই গুৱাহাটীসিহত ব্যক্তিগত প্ৰতিষ্ঠানটোৱে উঠিৰজা-বহিৰজা ৰূপত কেনেধৰণে অৰাজকভাৱে কাম চলাই আহিছে, সেয়া উপভোক্তা তথা সৰ্বসাধাৰণ ৰাইজ অৱগত। এই প্ৰতিষ্ঠানটোৱে উপভোক্তা তথা সৰ্বসাধাৰণ ৰাইজৰ ওপৰত চৰম মইমতালিৰে কাম কৰি অহাৰ পিছতো গেছ কোম্পানীৰ কৰ্তৃপক্ষই কিয় নাকী লগাব পৰা নাই। কাৰ আশীৰ্বাদত ন'ৱ' কম্পিউটিঙে থলুৱাক মাধমাৰ শোধাই এটাৰ পাছত এটাকৈ অসম গেছ কোম্পানীৰ বিভিন্ন কামত হাতোৰা মেলিছে। বন্ধন গেছৰ শ শ উপভোক্তাসকলে ছমাহ-বছৰ ধৰি মাহেকীয়া বিলসমূহ আজিলৈকে লাভ কৰিব পৰা নাই, লগতে যিসকল গ্ৰাহকে ইতিমধ্যে মাহেকীয়া বিলসমূহ লাভ কৰিছে সেইসমূহতো অধিকাংশই আসোঁৱাহ থকা বুলি প্ৰতিক্ৰিয়া ব্যক্ত কৰিছে আটাছুৱে। তদুপৰি অনাদায় হৈ থকা মাহেকীয়া বিলসমূহ একেলগে হাজাৰ হাজাৰ টকা যেতিয়া

আছে, সাধাৰণ উপভোক্তাসকল অভাৱনীয় অসুবিধাৰ সন্মুখীন হ'বলগা পৰিস্থিতিৰ সৃষ্টি হয়। পুনৰ এইবাৰ ভূতৰ ওপৰত দানহ পৰাদি গেছ কোম্পানীৰ চি জি ডি বিভাগৰ অধীনৰ গেছ গ্ৰীডৰ কামসমূহ নিবিদা ভিত্তিত ব্যক্তিগতখণ্ডৰ কোনো পুঁজিপতি গোষ্ঠীক গতাই থলুৱা ঠিকাদাৰসকলক পেটে-ভাতে মৰাৰ নিকৃষ্ট অভিসন্ধি চলাইছে। অসম গেছ কোম্পানীৰ এই ব্যক্তিগতকৰণ প্ৰক্ৰিয়া টাই আহোম ছাত্ৰ সন্থাই কোনোপধ্যেই মানি নলয় আৰু কোম্পানীৰ এই সিদ্ধান্ত তৎকালীনভাৱে বন্ধ কৰিবলৈ আটাছু ডিব্ৰুগড় জিলা সমিতিৰ তৰফৰ পৰা দাবী জনাই স্মাৰক-পত্ৰ প্ৰেৰণ কৰে। লগতে, অৰাজক পৰিস্থিতি সৃষ্টি কৰি অসম গেছ কোম্পানীৰ পূৰ্বৰ কামৰ গতি স্হবিৰ কৰি তোলা ন'ৱ' কম্পিউটিং নামৰ ব্যক্তিগত প্ৰতিষ্ঠানটোক গেছ কোম্পানীৰ সকলোধৰণৰ কামৰপৰা তৎকালে অব্যাহতি দিবলৈ আহ্বান জনাই কোম্পানীৰ পৰিচালন সঞ্চালকক। অন্যথা আটাছু ডিব্ৰুগড় জিলা সমিতিয়ে ডিব্ৰুগড় জিলাৰ গাঁৱে-ভূঞা ৰাজহুৱা সভাৰ জৰিয়তে প্ৰবল জনমত গঠন কৰি গণতান্ত্ৰিকভাৱে প্ৰতিবাদী কাৰ্যসূচী হাতত লোৱাৰ হুংকাৰ দিয়ে।

Nucleomed-পেটচিটি স্কেন / PETCT Scan- 970701223

চিকিৎসাৰ নামত ঘৰৰ সকলো সম্পত্তি বিক্ৰী কৰিও সুস্থ কৰিব পৰা নাই, সহায়ৰ আহ্বান

ৰোগীয়া মাতৃৰ প্ৰতি পুত্ৰ-বোৱাৰীৰ অৱহেলাৰ বিপৰীতে তোলনীয়া পুত্ৰই দেখুৱাইছে মানৱতা

ই-সংবাদ তিতাবৰ, ৫ এপ্ৰিলঃ নিজৰ পুত্ৰ-বোৱাৰীৰপৰা লাঞ্ছিত, অৱহেলিত হৈ জটিল ৰোগত আক্ৰান্ত হৈ চিকিৎসাৰ বাবে হাহাকাৰ কৰি থকা এগৰাকী মাতৃৰ কৰুণ কাহিনীয়ে তিতাবৰৰ হৃদয়ৰান লোকক মৰ্মাহত কৰি তুলিছে। নিজৰ সন্তানে জন্মদাত্ৰী জননীৰ বিপদৰ সময়ত আঁতৰি থাকি মৃত্যু যন্ত্ৰণা প্ৰত্যক্ষ কৰি থকাৰ বিপৰীতে তোলনীয়া পুত্ৰই চিকিৎসাৰ বাবে নিজৰ সকলো পাৰ্থিৱ সম্পত্তি বিক্ৰী কৰা এই কৰুণ গাঁথৰ পাছতো জনপ্ৰতিনিধি অথবা দল-সংগঠনৰ উদাসীনতাই সচেতন মহলৰ মাজত প্ৰতিক্ৰিয়া সৃষ্টি কৰিছে। উল্লেখ্য যে তিতাবৰ শান্তিপুৰ নিবাসী ৰেখা গগৈ নামৰ মহিলাগৰাকী দীৰ্ঘদিন ধৰি জটিল ৰোগত আক্ৰান্ত হৈ আছে। দীৰ্ঘদিন ধৰি ৰোগীয়া মহিলাগৰাকীৰ চিকিৎসাৰ নামত ঘৰৰ সকলো

সামগ্ৰী এপদ এপদকৈ বিক্ৰী কৰি চিকিৎসা কৰা তোলনীয়া পুত্ৰ-বোৱাৰী এতিয়া আঠাই সাগৰত। উল্লেখযোগ্য যে স্বামীহীনা মহিলাগৰাকীৰ পুত্ৰ-বোৱাৰী আছে যদিও মাতৃৰ জীৱন-মৰণৰ সময়ত ৰুগীয়া মহিলাগৰাকীক এৰি অন্য এক স্থানত বসবাস কৰি আছে। তোলনীয়া পুত্ৰ-বোৱাৰীৰ আশ্ৰয়ত থকা ৰোগীয়া মহিলাগৰাকী নিজৰ সন্তানৰ পৰা অৱহেলা সন্মুখীন হ'ল যদিও তোলনীয়া পুত্ৰই দেখুৱাইছে পুত্ৰৰ দায়িত্ব। আৰ্থিকভাৱে দুৰ্বল তোলনীয়া পুত্ৰই সম্প্ৰতি মাতৃগৰাকীক ডিব্ৰুগড় চিকিৎসা মহাবিদ্যালয়ত ভৰ্তি কৰিছে যদিও অৰ্থৰ অভাৱত হাহাকাৰ কৰিছে। চিকিৎসকে জৰুৰীভাৱে মাতৃগৰাকীৰ অস্ত্ৰোপচাৰৰ নিৰ্দেশ দিছে যদিও ডিব্ৰুগড়ত গৈ চিকিৎসা কৰাবৰ বাবে অসমৰ্থ প্ৰকাশ কৰিছে। তোলনীয়া পুত্ৰ-বোৱাৰী প্ৰণৱ কুমাৰ গগৈ আৰু

বিনীতা দাস গগৈয়ে ঘৰৰ এপদ এপদকৈ সম্পত্তি বিক্ৰী কৰি চিকিৎসাৰ বাবে ব্যয় কৰিছিল যদিও এতিয়া বিক্ৰী কৰিবলৈ হাতত একোকে নাই বুলি জানিবলৈ দিছে। বোৱাৰীগৰাকীয়ে নিজৰ সোণৰ গহনা, পুত্ৰৰ চাইকেল, স্কুটা, ই-ৰিক্সা, ঘৰৰ ইনভাৰ্টাৰ ইত্যাদি বিক্ৰী কৰি ইতিমধ্যেই মাতৃৰ চিকিৎসাৰ বাবে ব্যয় কৰিছে। ফলত বিপাণ্ডত পৰি এইবাৰ ৰাজ্যৰ মুখ্যমন্ত্ৰীগৰাকীৰ লগতে অসমবাসীৰ সহায় বিচাৰিছে পৰিয়ালটোৱে। মৃত্যুৰে ক্ষণ গণি থকা মাতৃক জীয়াই তুলিবৰ বাবে সহায় ভিক্ষা কৰিছে পৰিয়ালটোৱে। কোনো সুহৃদয় ব্যক্তিয়ে যদি পৰিয়ালটোক সহায় আগবঢ়াব বিচাৰে তেন্তে 918402837093 নম্বৰ নতুবা প্ৰণৱ কুমাৰ গগৈ 23260110052761 ifsc UCBA0002326 একাউন্ট নম্বৰত সহায় কৰিব পাৰিব বুলি জানিবলৈ দিছে।

নগাঁৱৰ ভকতগাঁৱত দুই কণমানি সন্তানৰ মাতৃ সন্ধানহীন

ই-সংবাদ, বেবেজীয়া, ৫ এপ্ৰিলঃ নগাঁও জিলাৰ পশ্চিম প্ৰান্তৰ হয়বৰগাঁও আৰক্ষী চকীৰ এলেকাধীন ভকতগাঁৱৰ এগৰাকী দুই কণমানি সন্তানৰ মাতৃ নিৰুদ্দেশ হোৱা ঘটনাই ৰাইজৰ মাজত চাঞ্চল্যৰ সৃষ্টি কৰিছে। নিৰুদ্দিষ্ট মহিলাগৰাকী হৈছে ভকতগাঁৱৰ নিবাসী নাজিৰুল ইছলামৰ পত্নী মামনি খাতুন। যোৱা ২ এপ্ৰিলৰ বিয়লিৰ ভাগত মামনি খাতুনে প্ৰতিবেশী এজন লোকৰ পৰা টকা আনিবলৈ যোৱাৰ পিছৰেপৰাই সন্ধানহীন হৈ পৰে। এনেদৰে মহিলাগৰাকী নিখোজ হোৱাত ঘৰত হাহাকাৰ পৰিস্থিতিৰ সৃষ্টি হোৱাৰ বিপৰীতে মাতৃ অবিহনে কণমানি শিশু

দুটিয়ে অনিদ্ৰা আৰু অনাহাৰে দিন পাৰ কৰিছে। ইতিমধ্যে মহিলাগৰাকীৰ স্বামী আৰু পৰিয়ালৰ লোকে ওচৰ-চুবুৰীয়া আৰু আত্মীয়-স্বজনৰ লগতে সম্ভাব্য সকলো ঠাইতে বিচাৰ-খুচাৰ কৰিছে যদিও মহিলাগৰাকীৰ কোনো শৃংসূত্ৰ নোলোৱাত উপায়হীন হৈ স্বামীয়ে নাজিৰুল ইছলামে আৰক্ষীক এজাহাৰ দাখিল কৰিছে। সেয়ে কোনো লোকে যদি নিৰুদ্দিষ্ট মহিলাগৰাকীৰ কিবা সন্বেদ পায় তেন্তে ওচৰৰ আৰক্ষী থানা নাইবা ৮০১১৬-০৯৯৫৭ নম্বৰত যোগাযোগ কৰিবলৈ মহিলাগৰাকীৰ দুৰ্ভাগীয়া স্বামী আৰু পৰিয়ালৰ লোকে অনুৰোধ জনাইছে।

চেলেংহাটত দহদিনীয়া টাই নৃত্য-গীতৰ কৰ্মশালাৰ সফল সামৰণি

ই-সংবাদ, মৰিয়নি, ৫ এপ্ৰিলঃ যোৱা ২৬ মাৰ্চৰ পৰা তাই আহোম উন্নয়ন পৰিষদৰ উদ্যোগত অনুষ্ঠিত হোৱা দহদিনীয়া তাই আহোম নৃত্য আৰু গীতৰ কৰ্মশালা যোৱা ৪ এপ্ৰিল তাৰিখ শুকুৰবাৰে সামৰণি পৰে। বৰনগঞা যুৱ সমাজ পুথিভঁৰালৰ প্ৰেক্ষাগৃহত, দিনৰ ১ বজাৰপৰা অনুষ্ঠিত সামৰণি অনুষ্ঠানত তাই আহোম জনগোষ্ঠীৰ গীত আৰু নৃত্য পৰিৱেশন কৰা হয়। সামৰণি অনুষ্ঠানৰ লগত সংগতি ৰাখি অনুষ্ঠিত হোৱা এখন সভাত সভাপতিত্ব কৰে তাই আহোম উন্নয়ন পৰিষদৰ সদস্য মহেন্দ্ৰ দিহিঙীয়াই। আই চিং লাওৰে আৰম্ভ হোৱা

অনুষ্ঠানৰ আঁতৰে স্থানীয় যুৱকমী অনুৰঞ্জন দুৱৰাই। সভাত পূৰ্বাঞ্চল তাই সাহিত্য সভাৰ কেন্দ্ৰীয় সমিতিৰ সহকাৰী সম্পাদক লোকেণ্ড বুঢ়াগোহাঁই, আহোম জাতীয় গণমঞ্চৰ কেন্দ্ৰীয় সমিতিৰ উপদেষ্টা মুকুল ফুকন, প্ৰশিক্ষক দয় বৰিতা ফুকন আৰু প্ৰাণজিৎ ফুকন, স্থানীয় অৱসৰপ্ৰাপ্ত শিক্ষক উমাচৰণ গগৈকে প্ৰমুখ্য কৰি স্থানীয় বিভিন্নজন গণ্যমান্য ব্যক্তি উপস্থিত থাকে। অনুষ্ঠানতেই শিক্ষাৰ্থীসকলৰ মাজত তাই আহোম উন্নয়ন পৰিষদৰ দ্বাৰা একোখনকৈ মান-পত্ৰ প্ৰদান কৰা হয়। তাই জাতীয় সংগীত ম'খাম ফান তাই ম্যুঙেৰে সভা সমাপ্ত কৰা হয়।

ৰমাইত বিহুনাচ আখৰাৰ সামৰণি

ই-সংবাদ, চাবুৱা-লাহোৱাল, ৫ এপ্ৰিলঃ ডিব্ৰুগড় জিলাৰ লাহোৱালৰ ৰমাইত ডিব্ৰুগড়ৰ সত্ৰীয়া কলাকৃষ্টি কেন্দ্ৰৰ উদ্যোগত ৩০ মাৰ্চৰপৰা অনুষ্ঠিত ৬ দিনীয়া বিহুনাচ আখৰাৰ মদাৰখাত গৰীয়সী জাতীয় বিদ্যালয় প্ৰাংগণত কালি সফলতাৰে সামৰণি পৰে। ডিব্ৰুগড়ৰ সত্ৰীয়া কলাকৃষ্টি কেন্দ্ৰৰ অধ্যক্ষ মোহন তামুলীৰ তত্বাৱধানত প্ৰস্তুতি গোহাঁই আৰু ভায়লীনা গগৈৰ সহযোগত অনুষ্ঠিত হোৱা বিহুনাচৰ এই আখৰাত মুখ্য প্ৰশিক্ষকৰূপে বৰবিহুৱতী দিপীকা গগৈ, প্ৰশিক্ষকৰূপে ডিৱাই বিহুৱাণী জ্যোৎস্না গগৈ, বিহুৱাৰূপে হিমাংশু দাসে অংশগ্ৰহণ কৰি প্ৰশিক্ষাৰ্থীসকলক প্ৰশিক্ষণ দিয়ে। আখৰাত শতাধিক প্ৰশিক্ষাৰ্থীয়ে অংশগ্ৰহণ কৰে। পৰিচালনা সমিতিৰ উপ-সভানেত্ৰী লাকী গোহাঁই কোঁৱৰে আঁতৰা সামৰণী অনুষ্ঠানত মুখ্য প্ৰশিক্ষক দিপীকা গগৈ, প্ৰশিক্ষক জ্যোৎস্না গগৈ, হিমাংশু দাস, মদাৰখাত মডেল স্কুলৰ অধ্যক্ষ যতীন গোহাঁই, লাহোৱাল এছ কে এছ ইংলিছ একাডেমিৰ মুখ্য পৰিচালন সঞ্চালক ড০ দয়ানন্দ শ্বাহ, সঞ্চালিকা মুন শ্বাহ, মদাৰখাত গৰীয়সী জাতীয় বিদ্যালয়ৰ শিক্ষক প্ৰদীপ কটকী, মাজুলীৰ সাংস্কৃতিকমী প্ৰশান্ত বৰা, সমাজকৰ্মী বিনয় সেনাপতি, মনজিৎ গোহাঁই, সাংবাদিক তপন কুমাৰ শইকীয়া আদি কেইবাগৰাকীও বিশিষ্ট লোকে অংশগ্ৰহণ কৰি বক্তব্য আগবঢ়ায়। ডিব্ৰুগড়ৰ সত্ৰীয়া কলাকৃষ্টি কেন্দ্ৰৰ অধ্যক্ষ মোহন তামুলীৰ তত্বাৱধানত প্ৰস্তুতি গোহাঁই আৰু ভায়লীনা গগৈৰ সহযোগত অনুষ্ঠিত হোৱা ৬ দিনীয়া বিহুনাচৰ আখৰাত ন-প্ৰকৃতিৰ নতুন গাঁৱৰ বিহুৱা দলটিয়ে বাদ্য সংগত কৰে।

কামৰূপৰ বৌমাৰীত ডাম্পাৰৰ দৌৰাত্ম্যত অতিষ্ঠ হৈ স্থানীয় ৰাইজৰ প্ৰতিবাদ

ৰাজপথত তীব্ৰবেগী ডাম্পাৰৰ দৌৰাত্ম্যত ঘৰৰপৰা পথলৈ ওলাবলৈ ভয় জনতাৰ

ই-সংবাদ, গুৱালকুছি, ৫ এপ্ৰিলঃ কামৰূপৰ গুৱালকুছি-শিঙিমাৰী সংযোগী পথৰ দাঁতিৰ কেইবাখনো গাঁৱৰ লোকে তীব্ৰবেগী ডাম্পাৰ তথা ধূলিৰ বাবে ত্ৰাহি মধুসূদন সুঁৱৰিব লগা হৈছে। কামৰূপৰ হাজো ৰাজহ চক্ৰৰ অন্তৰ্গত আজ্জাঠুৰি, শিঙিমাৰী, নিজ গন্ধমৌ, বৌমাৰী, বংশৰ, গুৱালকুছি আদি বিভিন্ন অঞ্চলত ধূলিময় পৰিৱেশে বহু লোকক ৰোগীয়া কৰিছে। ছাত্ৰ-ছাত্ৰী, চৰকাৰী কৰ্মচাৰী, ব্যৱসায়ী, কৃষকে আদি কৰি সৰ্বসাধাৰণ লোক ঘৰৰপৰা ওলাব নোৱাৰা হৈছে। ব্ৰহ্মপুত্ৰৰ বুকুত পলসুৱা বালিৰ অবৈধ খনন অব্যাহত থকাত গুৱালকুছি-শিঙিমাৰী পথ বালিময় হৈ পৰিছে। পথটোত দিনে-নিশাই বালিভৰ্তি ডাম্পাৰ আহ-যাহ কৰি থকাত ডাম্পাৰৰ পৰা পৰিযোৱা বালিয়ে সমগ্ৰ পথটো বালিময় হৈ পৰিছে। ধূলিৰ প্ৰকোপত সৰ্বসাধাৰণ ৰাইজ ঘৰৰপৰা ওলাবলৈ ভয় কৰা হৈছে। এই ধূলিৰ বাবে অঞ্চলটোৰ ৰাইজৰ মাজত দেখা গৈছে চৰ্মৰোগকে ধৰি বিভিন্ন ৰোগ। যাৰবাবে ডাম্পাৰৰ দৌৰাত্ম্য বন্ধ কৰিবলৈ ওলাই আহিল অঞ্চলটোৰ একাংশ পুৰুষ-মহিলা। পথত বাঁহ



বান্ধি ডাম্পাৰৰ অহা-যোৱা কৰা পথ বন্ধ কৰি প্ৰতিবাদ সাব্যস্ত কৰে মহিলাসকলে। স্থানীয় ৰাইজৰ অভিযোগ-- একাংশ সুবিধাবাদী ৰাজনৈতিক দলৰ নেতা, হাজো বন বিভাগ আৰু প্ৰশাসনৰ ছত্ৰছায়াত ব্ৰহ্মপুত্ৰত অবৈধভাৱে বালি খনন কাৰ্য চলি আছে। হাজো বন বিভাগ তথা আৰক্ষী-প্ৰশাসনৰ একাংশ দুৰ্নীতিগ্ৰস্ত বিষয়া-কৰ্মচাৰীৰ প্ৰত্যক্ষ সহযোগত গুৱালকুছি-শিঙিমাৰী পথেৰে চলাচল কৰা তীব্ৰবেগী ডাম্পাৰৰ পৰা পথত পৰা বালিৰ ফলত সঘনাই দুৰ্ঘটনা সংঘটিত হোৱাৰ অভিযোগ উত্থাপন কৰিছে

স্থানীয় দল-সংগঠন তথা সচেতন ৰাইজে। ব্ৰহ্মপুত্ৰৰপৰা দৈনিক শ শ বালিভৰ্তি ডাম্পাৰ চলাচলৰ ফলত শিঙিমাৰী-গুৱালকুছি সংযোগী পথ ধূলিময় হৈ পৰাত বিশেষকৈ ছাত্ৰ-ছাত্ৰী তথা সৰ্বসাধাৰণ ৰাইজে যমৰ যাতনা ভোগ কৰিব লগা হৈছে। অঞ্চলটোৰ বাট-পথকে ধৰি ৰাইজৰ ঘৰপৰ্যন্ত ধূলিময় হৈ পৰাত জনসাধাৰণৰ স্বাভাৱিক জীৱন যাত্ৰা ব্যাহত হৈ পৰিছে। ডাম্পাৰৰ খুন্দাত অঞ্চলটোত মানুহৰ মৃত্যু হোৱাৰ লগতে গুৰুতৰভাৱে আহত হৈ চিকিৎসাধীন হ'বলগীয়া হৈছে বহুজন। স্থানীয় দল-সংগঠনে কামৰূপ জিলা প্ৰশাসন, হাজো ৰাজহ চক্ৰ বিষয়া, স্থানীয় আৰক্ষী-প্ৰশাসন, হাজো বন বিভাগক অভিযোগ দি আহিছে যদিও ভ্ৰক্ষেপ নাই সংশ্লিষ্ট কৰ্তৃপক্ষৰ। দেখি শুনিও প্ৰশাসন মৌন হৈ থকাত উঠিৰজা-বহিৰজাত পৰিণত হৈছে অবৈধ বালি মাফিয়া। বিশেষকৈ বিদ্যালয়লৈ অহা-যোৱাৰ সময়ত ছাত্ৰ-ছাত্ৰীসকলে ভয়-শংকাৰ মাজেৰে পথ পাৰ হ'বলগীয়া হয়। দিনে-নিশাই ডাম্পাৰৰ চলাচলত বৃহত্তৰ অঞ্চলৰ সৰ্বসাধাৰণৰ জীৱন এতিয়া বিপদাপন্ন হৈছে।

সাহিত্যিক পুণ্য শইকীয়ালৈ যোগেশ দাস সোঁৱৰণী সাহিত্য বঁটা ডুমডুমা ৰাজহুৱা ৰঙালী বিহু সন্মিলনৰ

ই-সংবাদ ব্যুৰ', তিনিচুকীয়া, ৫ এপ্ৰিলঃ বিশিষ্ট সাহিত্যিক, ব্যংগ লেখক, তিনিচুকীয়া জিলা সাহিত্য সভাৰ প্ৰাক্তন সভাপতি, তিনিচুকীয়া জিলা সাংবাদিক সন্থাৰ প্ৰাক্তন সভাপতি পুণ্য শইকীয়ালৈ আগবঢ়োৱা হৈছে ২০২৫ বৰ্ষৰ যোগেশ দাস সোঁৱৰণী সাহিত্য বঁটা। অহা ২০, ২১ আৰু ২২ এপ্ৰিলত চাহ নগৰী ডুমডুমা নগৰ খেলপথাৰত তিনিদিনীয়াকৈ আয়োজন কৰা ডুমডুমা ৰাজহুৱা ৰঙালী বিহু সন্মিলনে ২২ এপ্ৰিলৰ সন্ধিয়া সাহিত্যিকগৰাকীক এই বঁটা প্ৰদান কৰিব। অসমৰ সংবাদ তথা সাহিত্যৰ ক্ষেত্ৰখনৰ লগতে অসম আন্দোলনৰ এগৰাকী অন্যতম কাণ্ডাৰী পুণ্য শইকীয়াই তিনিদিনীয়া অগ্ৰদূত কাকতত নেপথ্যৰ গুণগুণনি শীৰ্ষক স্তম্ভ লেখাৰ যোগেদি পঢ়ুৱৈ সমাজৰ বিপুল সমাদৰ লাভ কৰিবলৈ সক্ষম হৈছিল। সাহিত্যৰ বিভিন্ন শিতানত একাধিক লেখাৰে সাহিত্যৰ ভঁড়াল চহকী কৰা বিভিন্ন ক্ষেত্ৰৰ এগৰাকী নমস্যা ব্যক্তি হিচাপে পৰিচিত সাহিত্যিক পুণ্য শইকীয়াক এই

বঁটাৰ বাবে নিৰ্বাচিত কৰাত তিনিচুকীয়া জিলাবাসীয়ে সন্তোষ প্ৰকাশ কৰিছে। কালি বিয়লি অনুষ্ঠিত হোৱা ৰঙালী বিহু উদযাপন সমিতিৰ কৰ্ণধাৰ সমিতিৰ বৈঠকে তেখেতৰ নাম বিবেচনা কৰাৰ পাছত এক সংবাদমেলযোগে ডুমডুমা ৰাজহুৱা ৰঙালী বিহু উদযাপন সমিতিৰ সভাপতি দুলু আৰন্ধৰা আৰু মুখ্য সম্পাদক প্ৰতীম নেওগে আনুষ্ঠানিকভাৱে তেখেতৰ নাম ঘোষণা কৰে। উল্লেখ্য যে তিনিদিনীয়াকৈ বিস্তৃত তথা বৰ্ণাঢ্য কাৰ্য্যসূচীৰে আয়োজন কৰা ৫৫ সংখ্যক ডুমডুমা ৰাজহুৱা ৰঙালী বিহু সন্মিলন অনুষ্ঠিত কৰাৰ বাবে ডুমডুমা পৌৰসভাৰ প্ৰাক্তন পৌৰপতি দুলু আৰন্ধৰাক সভাপতি, ৰাণা সোনাৰ আৰু ধীৰাজ গোহাঁইক কাৰ্য্যকৰী সভাপতি, সদৌ তিনিচুকীয়া জিলা ছাত্ৰ সন্থাৰ সাধাৰণ সম্পাদক প্ৰতীম নেওগক মুখ্য সম্পাদক হিচাপে লৈ এক শক্তিশালী উদযাপন সমিতি গঠন কৰা হৈছে। সন্মিলনৰ লগত সংগতি ৰাখি ডুমডুমা শতদল শাখা সাহিত্য সভাৰ সভাপতি দেবেন ডেকা,

ডুমডুমাৰ সাংবাদিকদ্বয় মনোজ দত্ত আৰু অভিজিৎ খাটনিয়াৰৰ সম্পাদনাত প্ৰকাশ পাবলগীয়া স্মৃতিগ্ৰন্থ উন্মোচন কৰিব যুৱ-ছাত্ৰ পৰিষদৰ সভাপতি পলাশ চাংমাইয়ে। ২০ এপ্ৰিলৰ পুৱা ৯ বজাত পতাকা উত্তোলন কৰিব সভাপতি দুলু আৰন্ধৰাই। স্মৃতি তৰ্পণ কাৰ্য্যসূচী মুকলি কৰিব ৰাণা সোনাৰ, ধীৰাজ গোহাঁই আৰু প্ৰতীম নেওগে। ২২ এপ্ৰিলৰ পুৱা ১০ বজাত সমন্বয় সাংস্কৃতিক শোভাযাত্ৰাৰ উদ্বোধন কৰিব ডুমডুমা সমষ্টিৰ বিধায়ক তথা অসম চৰকাৰৰ কেবিনেট মন্ত্ৰী ৰূপেশ গোৱালাই। শোভাযাত্ৰাত অংশগ্ৰহণ কৰিব মোহময়ী অভিনেত্ৰী ধ্যানী মহনে। সন্ধিয়া ৫ বজাৰপৰা অনুষ্ঠিত হ'ব মুকলি সভা, বঁটা বিতৰণ আৰু সম্বৰ্ধনা অনুষ্ঠান। মুকলি সভাৰ উদ্বোধন কৰিব বিশিষ্ট শিক্ষাবিদ, সমাজকৰ্মী প্ৰকাশ দত্তই। সন্ধিয়া ৭ বজাৰপৰা সাংস্কৃতিক সন্ধিয়া উদ্বোধন কৰিব সদৌ অসম ছাত্ৰ সন্থাৰ সাধাৰণ সম্পাদক সমীৰণ ফুকনে। সাংস্কৃতিক সন্ধিয়াৰ মুখ্য আকৰ্ষণ জনপ্ৰিয় কণ্ঠশিল্পী জুবলী বৰুৱা।



MANUFACTURER OF
CEMENT BRICK, PAVER BLOCK, COLOR PAVER BLOCK, CEMENT TILES

FACTORY ADDRESS : TITKURI, KAMARGAON, RANGIA, KAMRUP(R)

CALL: +91 88 76 99 50 95, +91 99 57 41 80 39

ভকতিদুৱাৰ উচ্চতৰ মাধ্যমিক বিদ্যালয়ৰ গৌৰৱোজ্জ্বল সোণালী জয়ন্তীৰ সামৰণি অনুষ্ঠান

ই-সংবাদ, মধ্য মাজুলী, ৫ এপ্ৰিলঃ উজনি মাজুলীৰ অন্যতম শিক্ষাৰ বুনিয়াদ স্বৰূপ ভকতিদুৱাৰ উচ্চতৰ মাধ্যমিক বিদ্যালয়ে যোৱাবৰ্ষতে গৌৰৱোজ্জ্বল সোণালী জয়ন্তী বৰ্ষত ভৰি দিয়াৰ পিছত বছৰজোৰা বিভিন্ন কাৰ্যসূচীৰ অন্তত আজিৰে পৰা দুদিনীয়া বৰ্ণাঢ্য কাৰ্যসূচীৰে সোণালী জয়ন্তীৰ সামৰণি অনুষ্ঠান আৰম্ভ হৈছে। সেই অনুসৰি আজি পুৱা ৭ বজাত পৰিৱেশ নিকাকৰণেৰে দুদিনীয়া কাৰ্যসূচীৰ শুভাৰম্ভ হোৱাৰ পাছত পুৱা ৭.৩০ স্মৃতি তৰ্পণ, ৮ বজাত গছপুলি ৰোপণ কৰে বিদ্যালয় পৰিচালনা সমিতিৰ প্ৰাক্তন সভাপতি ভূপেন শইকীয়াই। ৮.৩০ বজাত পতাকা উত্তোলন কৰে সোণালী জয়ন্তী উৎসৱ উদযাপন সমিতিৰ সভাপতি ঋষভ মহন্তই। উক্ত মূল পতাকা উত্তোলনৰ সমান্তৰালভাৱে মাজুলীৰ বিভিন্ন স্থানৰ পৰা অহা ৫০ গৰাকী বিশিষ্ট ব্যক্তিয়ে ৫০ খনকৈ পতাকা উত্তোলন কৰে। ৯.৩০ বজাত বিদ্যালয় খনৰ প্ৰাক্তন ছাত্ৰ-ছাত্ৰী সকলৰ আনুষ্ঠানিক পঞ্জীয়ন সম্পন্ন হোৱাৰ পিছতেই বিদ্যালয় খনৰ প্ৰাক্তন ছাত্ৰ-ছাত্ৰী সকলৰ আৰ্থিক অনুদানেৰে নিৰ্মাণ কৰি উলিওৱা অতি ব্যয়বহুল বিদ্যালয়ৰ মূল তোৰণখনৰ আনুষ্ঠানিকভাৱে উদ্বোধন কৰি বিদ্যালয়খনৰ প্ৰাক্তন ছাত্ৰ দিলীপ কুমাৰ ফুকনে

সকলো ছাত্ৰ-ছাত্ৰীৰ বৰঙনিৰ শলাগ লয়। তোৰণ নিৰ্মাণ সমিতিৰ সম্পাদক দুৰ্লভ দাসে আঁতৰৰা তোৰণৰ উদ্বোধনী অনুষ্ঠানতে তোৰণ নিৰ্মাণ সমিতিয়ে প্ৰকাশ কৰা পৰিপূৰিকা সোণালী স্বাক্ষৰ উন্মোচন কৰি প্ৰাক্তন ছাত্ৰ দুলুকুমাৰ খাউণ্ডে সকলোকে কৃতজ্ঞতা জনোৱাৰ লগতে বিদ্যালয়খনত পঢ়ি থকা দিনবোৰ ৰোমন্থন কৰি ভাষণ প্ৰদান কৰে। এই উদ্বোধনী অনুষ্ঠানত যজ্ঞেশ্বৰ বৰুৱা, যোগেশ্বৰ বৰা আৰু বুদ্ধেশ্বৰ খাউণ্ডে, বিদ্যালয়ৰ ভাৰপ্ৰাপ্ত অধ্যক্ষ কৃষ্ণৰাম বৈৰাগী, অৱসৰপ্ৰাপ্ত অধ্যক্ষ দুৰ্গেশ্বৰ শইকীয়াই মন্তব্য আগবঢ়ায়। ইফালে পৰিপূৰিকা সোণালী স্বাক্ষৰৰ মুখ্য সম্পাদক প্ৰশান্ত কুমাৰ মহন্ত আৰু সম্পাদক গোৱিন্দ কুমাৰ খাউণ্ডে আৰু দুৰ্লভ দাসৰ সম্পাদনাত প্ৰকাশ কৰি উলিওৱা এই সোণালী স্বাক্ষৰে বিদ্যালয়খনৰ ইতিহাস ধৰি ৰখাত সহায় কৰিব বুলি উপস্থিত সকলোৱে মন্তব্য কৰে। ইয়াৰ পিছতেই দুপৰীয়া ১২ বজাৰ পৰা অনুষ্ঠিত হোৱা প্ৰাক্তন শিক্ষাৰ্থীৰ সমাৰোহ উজনি মাজুলী খেৰকটীয়া মহাবিদ্যালয়ৰ অৱসৰপ্ৰাপ্ত অধ্যাপক তথা বিদ্যালয়খনৰ প্ৰাক্তন ছাত্ৰ দিলীপ কুমাৰ ফুকনে উদ্বোধন কৰে। প্ৰাক্তন শিক্ষাৰ্থী সমাৰোহৰ সভাপতিত্ব কৰে বিদ্যালয়খনৰ প্ৰাক্তন ছাত্ৰ তথা ফুলনি মধ্য

ইংৰাজী বিদ্যালয়ৰ অৱসৰপ্ৰাপ্ত প্ৰধান শিক্ষক যোগেশ্বৰ বৰাই। এই সমাৰোহত বিশেষ বক্তা হিচাপে উপস্থিত থাকি যোৰহাট বাহনা মহাবিদ্যালয়ৰ সহযোগী অধ্যাপক অজিৎ বৰা আৰু মাধৱদেৱ বিশ্ববিদ্যালয়ৰ পঞ্জীয়ক ড° ক্ষীৰপদ দত্তই শিক্ষানুষ্ঠানৰ সামগ্ৰিক উন্নয়নত প্ৰাক্তন শিক্ষাৰ্থীৰ কৰণীয় শীৰ্ষক বিষয়ত আলোকপাত কৰি বিদ্যালয় এখনৰ শৈক্ষিক দিশ, আন্তৰ্গাঁঠনিৰ ক্ষেত্ৰত প্ৰাক্তন ছাত্ৰ-ছাত্ৰীসকলে ল'বলগীয়া বহুখিনি ব্যৱস্থাৰ ওপৰত বক্তব্য আগবঢ়ায়। সভাত আদৰ্শ ভাষণ প্ৰদান কৰে প্ৰাক্তন ছাত্ৰ সমন্বয়ৰক্ষী সমিতিৰ সভাপতি ঋষেশ্বৰ হাজৰিকাই। ইয়াৰ পিছতেই প্ৰাক্তন ছাত্ৰ-ছাত্ৰীসকলৰ মনোগ্ৰাহী অনুষ্ঠান প্ৰাক্তন শিক্ষাৰ্থীৰ অন্তৰংগ আলাপ অনুষ্ঠান অনুষ্ঠিত হয়। প্ৰাক্তন ছাত্ৰ গোৱিন্দ কুমাৰ খাউণ্ডে আঁতৰৰা মন পৰশা অনুষ্ঠানটোত জ্যেষ্ঠ, কনিষ্ঠ সকলো প্ৰাক্তন ছাত্ৰ-ছাত্ৰীয়ে বিদ্যালয়খনৰ স্মৃতি ৰোমন্থন কৰি আপোন পাহৰা হৈ পৰা পৰিলক্ষিত হয়। আজি সন্ধিয়া প্ৰাক্তন শিক্ষাৰ্থীৰ দ্বাৰা বৰ্ণাঢ্য সাংস্কৃতিক অনুষ্ঠানেৰে প্ৰথমদিনাৰ কাৰ্যসূচীৰ সামৰণি পৰে বুলি উদযাপন সমিতিৰ সম্পাদক বিপুল শইকীয়া আৰু জীৱন শইকীয়াই জানিবলৈ দিয়ে।

অভয়াপুৰীৰ পুতিগন্ধময় মৰা কুজিয়া হ'ব আৱৰ্জণামুক্ত



ই-সংবাদ, অভয়াপুৰী, ৫ এপ্ৰিলঃ বঙাইগাঁও জিলাৰ অভয়াপুৰী চহৰৰ মাজত অৱস্থিত পুতিগন্ধময় মৰা কুজিয়া নৈখন আৱৰ্জণামুক্ত কৰিবলৈ লোৱাৰ লগতে নৈখনৰ দুয়োপাৰ সেউজ কৰাৰ পৰিকল্পনা যুগুত কৰিছে অভয়াপুৰী পৌৰসভায়ে। উল্লেখ্য যে ৰজাদিনীয়া অভয়াপুৰী চহৰৰ মাজেৰে একালৰ বোৱতী নৈখনে চহৰখনক আৱৰ্জণামুক্ত কৰি ৰাখিছিল। চহৰখনৰ বৰ্ধিত জলভাগ নৈৰে নিষ্কাশণ হোৱাত সকলো সময়তে বানমুক্ত কৰি ৰাখিছিল চহৰখনক। নিৰ্মল পৰিৱেশ প্ৰদান কৰি অহা নৈৰ পাৰৰ ভূমি একাংশ দুষ্কৃতিকাৰীয়ে বেদখল কৰি লোৱাৰ লগতে একাংশ কাণ্ডজ্ঞানহীন ব্যৱসায়ী আৰু বাসিন্দাই নিৰন্তৰ আৱৰ্জণা নৈৰ বুকুলৈ নিক্ষেপ কৰাত নৈৰ বুকু বাম হৈ পৰাৰ লগতে

পৰিৱেশ পুতিগন্ধময় হৈ পৰে। এনে অৱস্থাত স্থানীয় লোকে নৈখন বেদখলমুক্ত কৰাৰ লগতে আৱৰ্জণা নিষ্কাশণ আৰু নৈৰ বুকুত খনন কাৰ্য চলোৱাৰ বাবে বাৰাণ্ধাৰ দাবী জনাই আহিছিল। এনে সময়তে ভাৰত চৰকাৰৰ স্বচ্ছ ভাৰত অভিযান মিচন আঁচনিৰ অধীনত নৈখনৰ বুকুৰ আৱৰ্জণা নিষ্কাশণৰ ব্যৱস্থা গ্ৰহণ কৰে। অভয়াপুৰী পৌৰসভাই যুদ্ধকালীন তৎপৰতাৰে ইতিমধ্যে একাংশ এলেকাৰ আৱৰ্জণা নিষ্কাশণ কৰাৰ লগতে ৰঙালী বিহুৰ পূৰ্বে সম্পূৰ্ণ আৱৰ্জণামুক্ত হ'ব বুলি পৌৰসভা কৰ্তৃপক্ষই জানিবলৈ দিছে। ইপিনে, নৈখনৰ দুয়োপাৰে নিৰ্মল পৰিৱেশৰ সৃষ্টি কৰি সেউজ কৰাৰ পৰিকল্পনাৰে ঘাঁহ জাতীয় বীজ ৰোপণ কৰিবলৈ পৰিকল্পনা গ্ৰহণ কৰিছে পৌৰসভাখনে। এইক্ষেত্ৰত ৰাইজৰ সহযোগিতা কামনা কৰিছে।

চেঙাত ব্লক এ আই ইউ ডি এফৰ নিৰ্বাচনী কাৰ্যালয় মুকলি

ই-সংবাদ, শিমলীতোলা, ৫ এপ্ৰিলঃ ৰাজ্যত বৰ্তমান পঞ্চায়ত নিৰ্বাচনৰ গৰম বতাহ বলি থকাৰ মাজতে বৰপেটা জিলাৰ চেঙা সমষ্টিৰ অন্তৰ্গত বাঘমাৰা চৰত চেঙা ব্লক এ আই ইউ ডি এফৰ নিৰ্বাচনী কাৰ্যালয় মুকলিৰে নিৰ্বাচনী ৰণডংগা বজালে এ আই ইউ ডি এফে। কাৰ্যালয় মুকলিৰ পিছতে চেঙা ব্লকৰ বাঘমাৰা জিলা পৰিষদৰ সদস্য পদৰ প্ৰাৰ্থিত্বপ্ৰত্যাশী প্ৰাক্তন পঞ্চায়ত সভানেত্ৰী কহিনুৰ বেগম আৰু খোলাবান্ধা জিলা পৰিষদৰ সদস্য পদৰ প্ৰাৰ্থিত্বপ্ৰত্যাশী প্ৰাক্তন জিলা পৰিষদৰ সদস্য মফিদা আহমেদৰ লগতে চেঙা ব্লকৰ ৯ খন পঞ্চায়তৰ আঞ্চলিক সদস্য পদৰ প্ৰাৰ্থিত্বপ্ৰত্যাশীয়ে দলীয় মনোনয়ন-পত্ৰ দাখিল কৰিবলৈ ভিৰ কৰা পৰিলক্ষিত হয়। উক্ত অনুষ্ঠানত জিলা এ আই ইউ ডি এফৰ উপ-সভাপতি ৰুস্তম আলী আৰু ফজল হক চৌধুৰী, ব্লক এ আই ইউ ডি এফৰ সভাপতি-সম্পাদকসহ জিলা, ব্লক আৰু বিভিন্ন পঞ্চায়ত কমিটিৰ বিষয়ববীয়া আৰু কৰ্মীসকল উপস্থিত থাকে। উক্ত অনুষ্ঠানত আগন্তুক পঞ্চায়ত নিৰ্বাচনত চেঙা ব্লকৰ দুটা জিলা পৰিষদৰ লগতে ৯ খন আঞ্চলিক পঞ্চায়তৰ সদস্যই জয়ী হোৱাৰ দাবী কৰাৰ লগতে চেঙা আঞ্চলিক পঞ্চায়ত এ আই ইউ ডি এফৰ দখলত থাকিব বুলি দাবী কৰে।

ছাগলীয়াত নিশা অন্তৰ্ধান হ'ল দিনটো পৰি থকা চুপাৰিভৰ্তি বাহন

ই-সংবাদ, গোলকগঞ্জ, ৫ এপ্রিলঃ ধুবুৰী জিলাৰ অসম-পশ্চিমবংগ সীমান্তৰ ছাগলীয়াত কালি সম্পূৰ্ণ দিন পথৰ কাষত চালকবিহীনভাৱে পৰি থকা দুখন চুপাৰি ভৰ্তি বাহন নিশা অন্তৰ্ধান হোৱা ঘটনাই অঞ্চলটোত চাঞ্চল্যৰ সৃষ্টি কৰিছে। অভিযোগ মতে, ধুবুৰী জিলাৰ ১৭ নং ৰাষ্ট্ৰীয় ঘাইপথেৰে ছাগলীয়া হৈ বহিঃৰাজ্যলৈ অবৈধভাৱে সৰবৰাহ হয় চুপাৰিভৰ্তি বাহন। আৰক্ষী-প্ৰশাসনৰ জ্ঞাতসাৰে কৰ ফাঁকিৰে চালান হয় বহিঃৰাজ্যলৈ। শক্তিশালী ছিণ্ডিকেট-চক্ৰৰ নেতৃত্বত চুপাৰি কঢ়িওৱা বাহনসমূহ সৰবৰাহ হোৱা বুলি দীৰ্ঘদিনৰপৰাই অভিযোগ উত্থাপন হৈ আহিছে। অভিযোগ মতে, ছাগলীয়া আৰক্ষী চকীৰ কাষতে থকা বেৰিকেডৰ সমীপত ছিণ্ডিকেট বাহিনীৰ লোক থাকি বাহনসমূহ পৰ্যবেক্ষণ কৰে। ছিণ্ডিকেটৰ লগত বুজাবুজি থকা বাহনসমূহ এৰি দিয়াৰ বিপৰীতে যোগাযোগবিহীনভাৱে গোপনে অহা বাহনসমূহ

ছিণ্ডিকেট-চক্ৰটোৱে আৱদ্ধ কৰি পিছত বুজাবুজি কৰি যাবলৈ দিয়ে। উক্ত বেৰিকেডটো ছাগলীয়া আৰক্ষীৰ বাবেও সোণৰ কণী পৰা হাঁহত পৰিণত হৈছে। কালি দুপৰীয়া পশ্চিমবংগ অভিযুক্ত AS 16AC 4068 আৰু AS 17C 6535 নম্বৰৰ চুপাৰিভৰ্তি পিকআপ ভেন দুখন ছিণ্ডিকেট-চক্ৰটোৱে আৱদ্ধ কৰি ৰাখে। বাহন দুখন সম্পূৰ্ণ দিনটো পূৰ্বতে থকা মটৰ পৰিবহণ চকীৰ সন্মুখত পৰিত্যক্ত হৈ পৰি থাকে। নিশা ন বজাত চুপাৰি সৰবৰাহকাৰী উপস্থিত হৈ ছিণ্ডিকেট-চক্ৰৰ লগত কৰা আলোচনাৰ অন্তত দুয়োখন বাহনকে যাবলৈ দিয়া হয়। বাহন দুখন কিয় আৰু কোনে আৱদ্ধ কৰি ৰাখিছিল এই সন্দৰ্ভত উত্তৰ দিয়াৰ পৰা ছাগলীয়া আৰক্ষী বিৰত থাকে। ৰাজ্যত কোনো ছিণ্ডিকেট নাইকীয়া হোৱা বুলি সততে দাবী কৰি অহা মুখ্যমন্ত্ৰীয়ে ছাগলীয়াৰ এই ছিণ্ডিকেট-চক্ৰৰ সন্দৰ্ভত কি ব্যৱস্থা গ্ৰহণ কৰে সেয়া লক্ষণীয় হ'ব।

কামপুৰত সজাগতা সভা

ই-সংবাদ, কামপুৰ, ৫ এপ্রিলঃ কামপুৰ ৰাজহ চক্ৰৰ অন্তৰ্গত কলাইখোৱা আৰু কেকুৰীবাৰী ৰাজহ গাঁৱত প্ৰাকৃতিক দুৰ্যোগ প্ৰশমন বিভাগৰ সৌজন্যত আৰু পলশাবাৰী প্ৰাথমিক বিদ্যালয়ৰ সহযোগিতাত বানপানীৰ সময়ত ল'বলগা সাৱধানতা সম্পৰ্কে বিশেষ সজাগতা সভা এখন আজি অনুষ্ঠিত হয়। উক্ত সভাত কামপুৰ অগ্নিনিৰ্বাপন বিভাগৰ জৰিয়তে ৰাইজক বিপদত সকাহ পাবলৈ বিভিন্ন কৌশল প্ৰদৰ্শন কৰাৰ লগতে কলাইখোৱা উপ-স্বাস্থ্যকেন্দ্ৰৰ চিকিৎসকৰ দ্বাৰা প্ৰাথমিক চিকিৎসাৰ কৌশল আৰু পলশাবাৰী প্ৰাথমিক বিদ্যালয়ৰ দ্বাৰা শিবিৰ পৰিচালনা ব্যৱস্থাপনাৰ দিশসমূহ ৰাইজৰ সন্মুখত প্ৰদৰ্শন কৰা হয়। তদুপৰি সমাজ কল্যাণ বিভাগৰ দ্বাৰা মাতৃদুগ্ধ গ্ৰহণ কৰা শিশু আৰু মাতৃৰ যত্ন দিশসমূহ প্ৰদৰ্শন কৰা হয়। এই অনুষ্ঠানত অঞ্চলটোৰ সচেতন ৰাইজ তথা ছাত্ৰ-ছাত্ৰীসকল উপস্থিত থাকে।

মথুৰাপুৰৰ বিশিষ্ট সমাজকৰ্মী ৰামচন্দ্ৰ কুমাৰ তাঁতীৰ মৃত্যু

ই-সংবাদ, মথুৰাপুৰ, ৫ এপ্রিলঃ চৰাইদেউ জিলাৰ অন্তৰ্গত মথুৰাপুৰ চাহ বাগিচাৰ অৱসৰপ্ৰাপ্ত কৰ্মচাৰী, মথুৰাপুৰ বিৰছা নগৰৰ বাসিন্দা, বিশিষ্ট সমাজকৰ্মী ৰামচন্দ্ৰ তাঁতীৰ যোৱানিশা ৭৮ বছৰ বয়সত মৃত্যু হয়। অঞ্চলটোৰ এগৰাকী সৰবৰাহী ব্যক্তিৰ তথা অধ্যয়নপুষ্ঠ ব্যক্তি, বিভিন্ন সামাজিক অনুষ্ঠানৰ সৈতে জড়িত তাঁতীৰ মৃত্যুত অঞ্চলটোত শোকৰ ছাঁ পৰে। তেখেতৰ মৃত্যুৰ খবৰ পোৱাৰ লগে লগে বহু গুণমুগ্ধ ব্যক্তি মৃতকৰ গৃহত উপস্থিত হৈ শেষ শ্ৰদ্ধাঞ্জলি জ্ঞাপন কৰে। ৰামচন্দ্ৰ কুমাৰ তাঁতীৰ মৃত্যুত মথুৰাপুৰ চাহ বাগিচাৰ শ্ৰমিক, কৰ্মচাৰী সংঘ, চৰাইদেউ প্ৰেছ ক্লাব, মথুৰাপুৰ ক্ৰীড়া সন্থা, মথুৰাপুৰ উচ্চতৰ মাধ্যমিক বিদ্যালয়, মথুৰাপুৰ বাগিচা প্ৰাথমিক বিদ্যালয়, মথুৰাপুৰ ব্যৱসায়ী সন্থা, চৰাইদেউ আঞ্চলিক



ছাত্ৰ সন্থা, মথুৰাপুৰ ব'হাগী বিদায় উৎসৱ সমিতি, মথুৰাপুৰ ছচিয়েল ৱেলফেয়াৰ গ্ৰুপ, মথুৰাপুৰ মুছলিম জামাত, আটছা মথুৰাপুৰ শাখা আদিয়ে শোকপ্ৰকাশ কৰি শোকসন্তপ্ত পৰিয়ালবৰ্গলৈ সমবেদনা জ্ঞাপন কৰে।

ঢেকীয়াজুলিত ড্ৰাগছ-তীৰৰ জালত আৱদ্ধ যুৱ সমাজ

ই-সংবাদ, ঢেকীয়াজুলি, ৫ এপ্রিলঃ শোণিতপুৰ জিলাৰ ঢেকীয়াজুলি আৰু বৰছলা সমষ্টিৰ বিভিন্ন অঞ্চলত নিষিদ্ধ ড্ৰাগছৰ সেৱনকাৰী আৰু তীৰখেলৰ জুৱাৰীৰ সংখ্যা দিনকদিনে বৃদ্ধি পাইছে। গাঞ্জা, হেৰ'ইন, আৰু বিভিন্নধৰণৰ নিচাজাতীয় টেবলেটৰ ব্যৱহাৰ এতিয়া অঞ্চলটোত সুলভ হৈ পৰিছে। ড্ৰাগছৰ সমান্তৰালকৈ তীৰখেলৰ জুৱাও এই অঞ্চলত ব্যাপকভাৱে জনপ্ৰিয় হৈ উঠিছে। এই জুৱাখেলত অংশগ্ৰহণকাৰীসকলে হঠাৎ ধনী হোৱাৰ সপোন দেখি টকা বিনিয়োগ কৰে, কিন্তু বেছিভাগৰে ক্ষেত্ৰত তেওঁলোকৰ হাতত থাকে হতাশা আৰু ঋণৰ বোজা। ঢেকীয়াজুলিৰ কিছুমান অঞ্চলত এই খেলৰ আস্থানা গঢ়ি উঠিছে, য'ত দিনকদিনে মানুহৰ ভিৰ দেখা যায়। পুলিচে এই সমস্যা সমাধানৰ বাবে বিভিন্ন সময়ত অভিযান চলাই কিছুমান ড্ৰাগছ ব্যৱসায়ী আৰু জুৱাৰ সংগঠকক গ্ৰেপ্তাৰ কৰিছে। কিন্তু স্থানীয় লোকে অভিযোগ কৰিছে যে এই অভিযান কেৱল পৃষ্ঠস্বৰীয় হৈয়ে আছে। ড্ৰাগছৰ মূল যোগানৰ শৃংখল আৰু জুৱাৰ বৃহৎ সংগঠকসকল এতিয়াও নিৰাপদ স্থানতে আছে। প্ৰশাসনৰ সৈতে সহযোগিতা কৰি স্থানীয় সমাজৰ লোকৰো সচেতন হোৱাৰ প্ৰয়োজন বুলি বিশিষ্টজনে মত প্ৰকাশ কৰিছে। এই অঞ্চলৰ যুৱপ্ৰজন্মৰ ধ্বংস আৰু পৰিয়ালৰ অশান্তিয়ে গোটেই শোণিতপুৰ জিলাৰ উন্নয়নৰ পথত বাধাৰ সৃষ্টি কৰিব পাৰে। নিষিদ্ধ ড্ৰাগছ আৰু জুৱাৰ নিচাৰ ফলত অপৰাধৰ মাত্ৰাও বৃদ্ধি পাইছে। চুৰি, ডকাইতি আৰু সংঘৰ্ষ এতিয়া সাধাৰণ ঘটনা হৈ পৰিছে।



মৰিগাঁৱত কবি-সাহিত্যিক পলী মজুমদাৰৰ কাব্যগ্ৰন্থ 'আকাশৰ সীমানা বিচাৰি' উন্মোচনৰ এক দৃশ্য

নগাঁৱত মুক্তিযুঁজাৰু সন্মিলনৰ জৰুৰী কাৰ্যনিৰ্বাহক সভা, গ্ৰন্থ প্ৰণয়নৰ সিদ্ধান্ত

নগাঁৱৰ মুক্তিযুঁজাৰুসকলৰ জীৱন আধাৰিত প্ৰবন্ধ প্ৰেৰণৰ আহ্বান

ই-সংবাদ, পুৰণিগুদাম, ৫ এপ্ৰিলঃ বৃটিছৰ হাতৰপৰা দেশৰ স্বাধীনতা আঁজুৰি আনি ভাৰতবৰ্ষ প্ৰতিষ্ঠা কৰা মুক্তিযুঁজাৰু নৱপ্ৰজন্মৰ মাজত চিনাকি কৰি দিবলৈ অসম ৰাজ্যিক মুক্তিযুঁজাৰু সন্মিলনৰ এক অন্যতম জিলা সমিতি নগাঁও জিলা মুক্তিযুঁজাৰু সন্মিলনে এখন গ্ৰন্থ প্ৰণয়নৰ চিন্তাৰে উদ্যোগ গ্ৰহণ কৰি আজি এক প্ৰেছ বিজ্ঞপ্তিৰ জৰিয়তে নগাঁও জিলাৰ অন্তৰ্গত মুক্তিযুঁজাৰু পৰিয়ালসমূহক তেওঁলোকৰ পিতৃপুৰুষৰ প্ৰত্যেকৰে জীৱন আধাৰিত ডেৰশৰ পৰা তিনিশ শব্দৰ ভিতৰত হোৱাকৈ একোটকৈ প্ৰবন্ধ জিলা মুক্তিযুঁজাৰু সন্মিলনৰ কাৰ্যালয়ত জমা দিবলৈ আহ্বান জনাইছে। যোৱা ৪ এপ্ৰিলত নগাঁৱৰ মুক্তিযুঁজাৰু ভৱনত অনুষ্ঠিত হৈ যোৱা নগাঁও জিলা মুক্তিযুঁজাৰু সন্মিলনৰ এখন জৰুৰী

কাৰ্যনিৰ্বাহক সভাত সেই সন্দৰ্ভত এক সৰ্বসন্মত সিদ্ধান্ত গ্ৰহণ কৰা হয়। নগাঁও জিলা মুক্তিযুঁজাৰু সন্মিলনৰ কাৰ্যকৰী সভাপতি ৰমেশ চন্দ্ৰ হাজৰিকাৰ সভাপতিত্বত অনুষ্ঠিত হোৱা সভাখনত নগাঁৱৰ মুক্তিযুঁজাৰু নিৰ্ভৰশীল পেঞ্চনাৰসকলৰ এখন যৌথ সভা অনুষ্ঠিত কৰিবলৈ সিদ্ধান্ত কৰাৰ লগতে অসম ৰাজ্যিক মুক্তিযুঁজাৰু সন্মিলনৰ উদ্যোগত অহা ৬ এপ্ৰিলত অনুষ্ঠিতব্য ৰাজ্যিক সাধাৰণ পৰিষদৰ সভালৈ নগাঁও জিলা মুক্তিযুঁজাৰু সন্মিলনৰ পৰা নিৰ্ধাৰিত দহগৰাকী ক্ৰমে ৰমেশ চন্দ্ৰ হাজৰিকা, খৰ্গেশ্বৰী বৰা, নীলৰঞ্জন শৰ্মা, ৰাণা ভূঞা, ৰাতুল বৰঠাকুৰ, অৰবিন্দ ডেকা, ভবেন দাধৰা, বলিন বৰা, দেবেন ডেকা আৰু উলাহী দেৱীৰ নাম জিলা প্ৰতিনিধি হিচাপে প্ৰেৰণ কৰা হয়। উল্লেখ্য

যে মুক্তিযুঁজাৰুসকলৰ জীৱন আধাৰিত প্ৰবন্ধসমূহ মোবাইল ডিটিপি অথবা বগা কাগজৰ এটি পৃষ্ঠাত পৰিস্কাৰকৈ লিখা হ'ব লাগিব। প্ৰবন্ধসমূহত মুক্তিযুঁজাৰুসকলৰ জন্ম-মৃত্যু, জন্ম ঠাই, পিতৃ-মাতৃৰ পৰিচয়, শিক্ষা জীৱন, বৈবাহিক জীৱন, কৰ্মজীৱন, সামাজিক ভূমিকাৰ ওপৰিও '৪২ৰ স্বাধীনতা সংগ্ৰামত মুক্তিযুঁজাৰুগৰাকীৰ ভূমিকা বা বীৰত্বৰ কাহিনী সংক্ষেপেৰে বৰ্ণনা কৰা হ'ব লাগিব। প্ৰবন্ধসমূহ অহা এক বাহাগৰ পাছৰপৰা সম্পাদক, নগাঁও জিলা মুক্তিযুঁজাৰু সন্মিলন, মুক্তিযুঁজাৰু ভৱন, মহী চন্দ্ৰ বৰা পথ, নগাঁও (অসম)ৰ ঠিকনাত প্ৰেৰণ কৰাৰ লগতে মোবাইল নম্বৰ ৬০০১৪৬০১০৫ ত যোগাযোগ কৰিবলৈ আহ্বান জনাইছে।

জৰাজীৰ্ণ পথে জীয়াতু ভোগাইছে পূব লাহিংবাসীক

ই-সংবাদ, মৰিয়নি, ৫ এপ্ৰিলঃ মৰিয়নি বিধানসভা সমষ্টিৰ অন্তৰ্গত পূব লাহিং গাঁও পঞ্চায়ত এলেকাৰ এটি গুৰুত্বপূৰ্ণ গ্ৰাম্য পথৰ জৰাজীৰ্ণ অৱস্থাই স্থানীয় ৰাইজক দীৰ্ঘদিন ধৰি দুৰ্ভোগ ভোগাই আহিছে। এই চেতিয়া চুকৰপৰা বৰগুৰী এল পি স্কুলৰ কাষত বৈছাহাবি পথত সংযোগ হোৱা গ্ৰাম্য পথটিয়েই অঞ্চলটোৰ পাঁচ-ছয়খন গাঁৱৰ কৃষক ৰাইজ, ছাত্ৰ-ছাত্ৰী তথা ৰোগীক যাতায়াতৰ একমাত্ৰ ব্যৱস্থা। কিন্তু বাৰিষা অহাৰ লগে লগে এই পথটিৰ খোজকাটি চলাচল কৰিবলৈও অসুবিধাজনক হৈ পৰে। স্থানীয় ৰাইজৰ অভিযোগ অনুসৰি, এই পথটিৰ জৰাজীৰ্ণ অৱস্থা নতুন কথা নহয়। বহু বছৰ ধৰি এই সমস্যা চলি আহিছে, কিন্তু

এতিয়ালৈকে কোনো স্থায়ী সমাধানৰ ব্যৱস্থা হোৱা নাই। খৰালি দিনত মোটামুটি চাইকেল বা মটৰ চাইকেলেৰে চলাচল কৰিব পাৰি, কিন্তু এজাক বৰষুণ পৰিলেই পথটিৰ অৱস্থা অতি ভয়াৱহ হৈ পৰে। কেঁচা মাটিত খোজকাটাও কঠিন হৈ পৰে। জৰুৰীকালীন অৱস্থাত পথটিৰে বহু সময়ত ৰোগীৰ বাবে এখন এম্বুলেন্সো সোমাব নোৱাৰে। চেতিয়া চুকৰ ওপৰিও কাষৰীয়া গাঁওসমূহৰ কৃষিজীৱী ৰাইজৰ বাবে খেতি-পথাৰলৈ যোৱা একমাত্ৰ পথ। ইয়াৰ উপৰিও পথটিৰ কাষতে আছে এটি নামঘৰ, য'ত স্থানীয় ভক্তসকল নিয়মিত ভক্তি-অনুষ্ঠান, নাম-প্ৰসংগত অংশ লয়। বাৰিষা কালত এই নামঘৰটি সম্পূৰ্ণৰূপে বন্ধ হৈ পৰে। বাৰিষা কালত নামঘৰৰ পুৰা-সন্ধিয়াৰ কাৰ্যসূচীলৈ যোৱা

ভকতসকলৰ অৱস্থাই সকলোকে হতাশ কৰি তোলে। সেইদৰে চেতিয়া চুকৰ ছাত্ৰ-ছাত্ৰীসকল এই পথৰেই বিদ্যালয় আৰু কলেজলৈ যাবলগীয়া হয়। বহু সময়ত ছাত্ৰ-ছাত্ৰীসকলৰ স্কুল-কলেজলৈ যোৱাৰ ক্ষেত্ৰত বিভিন্ন সমস্যাৰ সন্মুখীন হ'বলগীয়া হয়। বোকা-পানীৰ পথেদি খোজকাটি যোৱাটোও তেওঁলোকৰ বাবে প্ৰায় দুঃসাধ্য হৈ পৰে, যাৰফলত শিক্ষাগ্ৰহণৰ ক্ষেত্ৰতো বাধাৰ সৃষ্টি হৈছে। বিভিন্ন সময়ত স্থানীয় ৰাইজে শ্ৰমদানৰ যোগেদি প্ৰায় পাঁচশ মিটাৰৰ পথচোৱা মেৰামতি কৰে যদিও ই পৰ্যাপ্ত নহয়। সেয়ে আগন্তুক বাৰিষাৰ আগে আগে কোনো চৰকাৰী আঁচনিৰ অন্তৰ্ভুক্ত কৰি পথচোৱা নিৰ্মাণৰ বাবে চৰকাৰ আৰু বিভাগীয় কৰ্তৃপক্ষলৈ অনুৰোধ জনাইছে স্থানীয় লোকে।

■ প্ৰথম পৃষ্ঠাৰ পৰা...

শ্যামকানুৰ ৰঙালীত বাউন্সৰ, নাহিল

সংগীতক অন্য এক শিখৰলৈ লৈ গৈছিল। জুবিনক আজিও অসমীয়া মানুহে অসমৰ সম্পদ বুলি গণ্য কৰে। হাজাৰ হাজাৰ শ্ৰোতাৰ আজিও জুবিন গাৰ্গ প্ৰথম পছন্দ। জাতিটোৰ আয়ুস লাগি আৰু হাজাৰ হাজাৰ গীত ৰচিবলৈ জুবিন গাৰ্গক জীয়াই থাকিবলৈ মানুহে প্ৰাৰ্থনা কৰে। কিন্তু জুবিনে কৰে কি? জুবিনে অসমৰ জনগণৰ কথাক উৰুৱাই দিয়ে। জুবিনৰ মই বৰ ভাব আৰু জুবিনৰ সৈতে থকা কেইজনমান মদগৰী লোকৰ বাবে জুবিনে মাতাল হৈ অন্য এখন জগতত সোমাই পৰিছে। মদ অবিহনে জুবিনৰ নুপুৰায়। মদৰ ৰাগিত মাতাল হৈ জুবিন গাৰ্গ থিয় হৈ থাকিব নোৱাৰে। গাড়ীৰ পৰা নমাই আনিব লাগে দুজন লোকে। মাতাল জুবিনক এতিয়া মানুহে ধৰি চলা-ফুৰা কৰিবলগীয়া হৈছে। মদে যেন জুবিন গাৰ্গক ধবংসৰ গৰাহলৈ ঠেলি দিছে। নিজৰ শৰীৰটোৰ, জীৱনটোৰ যত্ন

ল'বলৈ পাহৰি গৈছে জুবিন গাৰ্গে। ৰাজ্যৰ বাহিৰতে দূৰৰ কথা গুৱাহাটীত সংগীতানুষ্ঠানৰ পৰিৱেশন কৰিব পৰা অৱস্থাত নাথাকে জুবিন গাৰ্গ। মাতাল জুবিনৰ বাবে আজিকালি আয়োজকে নিয়োগ কৰি ৰাখে বাউন্সাৰ। জুবিনৰ কথা সুধিলেই বাউন্সাৰে দাঙি নি বৰবৰভাৱে প্ৰহাৰ কৰিব পাৰে। বাউন্সাৰপ্ৰিয় আয়োজকে জুবিনৰ বাবে নিয়োগ কৰা বাউন্সাৰে ৪ এপ্ৰিলৰ নিশা এজন যুৱকক দাঙি নি প্ৰহাৰ কৰাৰ অভিযোগ উঠিছে। ঘটনা সংঘটিত হৈছে খানাপাৰাত। শ্যামকানু মহন্ত নামৰ লোকজনে প্ৰতিবছৰে পালন কৰি অহা ৰঙালী নামৰ অনুষ্ঠানটোত ৪ এপ্ৰিলত গীত পৰিৱেশন কৰাৰ কথা আছিল জুবিন গাৰ্গে। বহু মানুহ আহিছিল জুবিনৰ গান চাবলৈ। কিন্তু জুবিন সময় মতে আহি নাপালে। ফলত জুবিনক চাবলৈ অহা লোক ক্ষোভিত গৈ অহা বাটে গুচি যায়।

তেনেতে এজন যুৱকে আয়োজক শ্যামকানু মহন্তৰ দলটোক জুবিন কেতিয়া আহিব, গীত গাবনে বুলি প্ৰশ্ন কৰে। যুৱকজনে প্ৰশ্ন কৰিবলৈহে পালে। গুণ্ডাৰূপী বাউন্সাৰৰ দলে যুৱকজনক দাঙি নি মঞ্চৰ কাষলৈ নি প্ৰহাৰ কৰাৰ অভিযোগ উত্থাপন হৈছে। ইতিমধ্যে এটা ভিডিঅ' ভাইৰেল হৈছে। ভিডিঅ'ত দেখা গৈছে যে এজন যুৱকে জুবিন গাৰ্গ কেতিয়া আহিব বুলি প্ৰশ্ন কৰিছিল। প্ৰশ্ন কৰাৰ পিছতে যুৱকজনক দাঙি নিয়ে। কিন্তু জুবিন গাৰ্গ নিশাই উদ্ধাৰ হ'ল অন্য এক ঠাইত। জুবিন গাড়ীৰ পৰা নামিল। কিন্তু জুবিনে থিয় হৈ থাকিব নোৱাৰে। দুই-তিনিজনে ধৰি নিবলগীয়া হৈছে। সেই সময়তে এজন যুৱকে সেই দৃশ্য ৰেকৰ্ড কৰাত বাধা দিয়ে বাউন্সাৰে। বাউন্সাৰে যুৱকজনক প্ৰহাৰ কৰিবলৈ উদ্যত হয়। এই ঘটনাই এতিয়া সৃষ্টি কৰিছে প্ৰতিক্ৰিয়াৰ।

ডুমডুমাত ৰাজনৈতিক দলৰ সৈতে সমজিলা আয়ুক্তৰ সভা

ই-সংবাদ, তিনিচুকীয়া, ৫ এপ্ৰিলঃ চলিত পঞ্চায়ত নিৰ্বাচন প্ৰক্ৰিয়াৰ সন্দৰ্ভত তিনিচুকীয়া জিলাৰ ডুমডুমাত আজি সকলো ৰাজনৈতিক দলৰ প্ৰতিনিধিৰ সৈতে এখন গুৰুত্বপূৰ্ণ সভা অনুষ্ঠিত হয়। ডুমডুমা সমজিলা আয়ুক্ত নুজহাং নাচৰিনৰ সভাপতিত্বত ডুমডুমা মহাবিদ্যালয়ত অনুষ্ঠিত হোৱা সভাত ৰাজনৈতিক দলৰ প্ৰতিনিধিসকলক ডুমডুমা সমজিলাৰ অন্তৰ্গত অনুষ্ঠিত হ'বলগীয়া জিলা পৰিষদ, আঞ্চলিক পঞ্চায়ত আৰু গাঁও পঞ্চায়তৰ সদস্যৰ নিৰ্বাচনৰ সন্দৰ্ভত অৱগত কৰা হয়। সেই অনুসৰি, আঞ্চলিক পঞ্চায়তৰ সদস্য আৰু জিলা পৰিষদ সমষ্টিৰ সদস্যৰ মনোনয়ন প্ৰক্ৰিয়া ডুমডুমা সমজিলা আয়ুক্তৰ কাৰ্যালয়ত আৰু গাঁও পঞ্চায়তৰ সদস্যৰ বাবে মনোনয়ন প্ৰক্ৰিয়া ডুমডুমা খণ্ড উন্নয়ন বিষয়াৰ কাৰ্যালয়ত সম্পন্ন হ'ব। মনোনয়ন দাখিলৰ অন্তিম তাৰিখ অহা ১১ এপ্ৰিলৰ বিয়লি ৩ বজা। মনোনয়ন প্ৰক্ৰিয়াৰ বাবে অনুমোদিত বিষয়াৰ তালিকা আৰু তেওঁলোকৰ কোঠা নং, মনোনয়ন পত্ৰৰ সৈতে প্ৰাৰ্থীসকলে দাখিল কৰিবলগীয়া প্ৰয়োজনীয় নথি-পত্ৰৰ তালিকা, আয়োগে অধিসূচনা কৰা অনুসৰি প্ৰাৰ্থীসকলৰ যোগ্যতাৰ মাপকাঠী আৰু শৈক্ষিক অৰ্হতা আৰু প্ৰাৰ্থীসকলে ব্যৱহাৰ কৰিবলগীয়া 'সংৰক্ষিত' আৰু 'বিনামূলীয়া' চিহ্নসমূহৰ বিষয়ে সভাত সকলোকে অৱগত কৰা হয়। যিকোনো ৰাজহুৱা স্থানত সভা অনুষ্ঠিত কৰিবলৈ বা প্ৰাৰ্থীসকলে শোভাযাত্ৰাৰ আয়োজন কৰিবলৈ আগতীয়াকৈ অনুমতি ল'ব লাগিব বুলি ডুমডুমা সমজিলা আয়ুক্তগৰাকীয়ে স্পষ্ট কৰি দিয়ে। অফলাইন প্ৰক্ৰিয়াৰ জৰিয়তে সংশ্লিষ্ট কৰ্তৃপক্ষৰ পৰা অনুমতি বিচাৰিব পাৰিব। নিৰ্বাচনী ব্যয়ৰ উদ্দেশ্যে প্ৰতিজন প্ৰাৰ্থীয়ে এক সুকীয়া ছেভিংছ বেংক একাউন্ট খুলিব লাগিব। ইয়াৰ বাবে প্ৰাৰ্থীৰ বৰ্তমানৰ বেংক একাউন্ট ব্যৱহাৰ কৰিব নোৱাৰিব।

বিশিষ্ট সংগীত শিল্পী জয়ন্ত নাথলৈ সংস্কৃতি সাধনা বঁটা-২০২৫

ই-সংবাদ, টীয়ক, ৫ এপ্ৰিলঃ উজনি অসমৰ অন্যতম শাস্ত্ৰীয় সংগীত শিক্ষানুষ্ঠান মুদৈজান কমলাবাৰী সংগীত মহাবিদ্যালয়ে সফলতাৰে ৰূপালী জয়ন্তী বৰ্ষত ভৰি দিলে। এই উপলক্ষে বৰ্ষজোৰাকৈ অনুষ্ঠিত কৰিবলৈ লোৱা ৰূপালী জয়ন্তী বৰ্ষৰ শুভাৰম্ভণি অনুষ্ঠানটি মুদৈজান কমলাবাৰী শাখা সত্ৰৰ প্ৰাংগণত শুকুৰবাৰে বিয়লি গান্ধীৰূপূৰ্ণভাৱে অনুষ্ঠিত কৰা হয়। উক্ত অনুষ্ঠানত মহাবিদ্যালয়ৰ ছাত্ৰ-ছাত্ৰীসকলে বিভিন্ন আকৰ্ষণীয় সাংস্কৃতিক কাৰ্যসূচী ৰূপায়ণ কৰে। উল্লেখ্য যে উক্ত

অনুষ্ঠানতে অসমৰ প্ৰবীণ সংগীত শিল্পী তথা বোলছবি পৰিচালক জয়ন্ত নাথক মহাবিদ্যালয়খনে প্ৰতি বছৰে প্ৰদান কৰি অহা 'সংস্কৃতি সাধনা বঁটা' আনুষ্ঠানিকভাৱে প্ৰদান কৰে। ইপিনে, মহাবিদ্যালয়ৰ অধ্যক্ষ দিলীপ ভূঞা বৰবায়নে আঁত ধৰা উক্ত অনুষ্ঠানত অসম সত্ৰীয়া সংগীত মহাবিদ্যালয়ৰ অধ্যক্ষ ড॰ সাৰংগপাণি বৰদলৈ, অধ্যাপিকা জিকুমণি গোস্বামী, সত্ৰৰ বুঢ়াভকত উপেন বৰাৰ লগতে অঞ্চলটোৰ কেইবাগৰাকীও বিশিষ্ট ব্যক্তি উপস্থিত থাকি সহযোগিতা আগবঢ়ায়।

ছেলিমউদ্দিন আহমেদৰ মৃত্যুত মঙলদৈত শোকৰ ছাঁ

ই-সংবাদ, বিশেষ মঙলদৈ, ৫ এপ্ৰিলঃ মঙলদৈ চহৰৰ ২ নং ৱাৰ্ড নিবাসী বৰ্ষীয়ান সমাজকৰ্মী ছেলিম উদ্দিন আহমেদৰ কালি বাৰ্ধক্যজনিত কাৰণত মৃত্যু হয়। মৃত্যুৰ সময়ত তেওঁৰ বয়স হৈছিল ৮৭ বছৰ। উল্লেখ্য যে মঙলদৈৰ বান্দিয়াত ১৯৩৮ চনত জন্ম গ্ৰহণ কৰা আহমেদে ১৯৬৫ চনত গুৱাহাটী বিশ্ববিদ্যালয়ৰ পৰা স্নাতক ডিগ্ৰী অৰ্জন কৰে আৰু তেওঁ দৰং জিলাৰ চৰ চাপৰি অঞ্চলৰ প্ৰথমগৰাকী স্নাতক ডিগ্ৰীধাৰী আছিল। বৃহত্তৰ চৰ চাপৰি অঞ্চলত তেওঁ 'ছেলিম বাবু' নামেৰে জনাজাত আছিল। শিক্ষা সাং কৰি তেওঁ খাৰুপেটীয়াত কেইবছৰ মান শিক্ষকতা কৰিছিল যদিও পাছলৈ চাকৰি এৰি দি সমাজ সেৱাত জড়িত হৈ পৰে। তেওঁ পূব মঙলদৈ আঞ্চলিক পঞ্চায়তৰ সভাপতি পদতো নিৰ্বাচিত হৈছিল আৰু সততাৰে কাৰ্যনিৰ্বাহ কৰা বুলি চৰ্চিত হৈছিল। তেওঁৰ মৃত্যুত মঙলদৈত শোকৰ ছাঁ পৰে। মৃত্যুৰ সময়ত তেওঁ দুই পুত্ৰ আৰু এগৰাকী কন্যাসহ নাতি-নাতিনীক ইহ সংসাৰত এৰি থৈ যায়।



হালাকুৰাত বাইক চোৰক আটক

ই-সংবাদ, গোলকগঞ্জ, ৫ এপ্ৰিলঃ ধুবুৰী জিলাৰ গোলকগঞ্জ থানাৰ অন্তৰ্গত অন্তৰ্গত হালাকুৰাৰ বিদ্যাবডাবৰী গাঁৱৰ এটা গভাইত চোৰক আজি আৰক্ষীয়ে আটক কৰা ঘটনাই চাঞ্চল্যৰ সৃষ্টি কৰিছে। আটকাধীন চোৰটো বিদ্যাবডাবৰী পঞ্চম খণ্ড গাঁৱৰ জহিৰুল হুছেইনৰ পুত্ৰ ৰোজ আহমেদ (২৩)। জানিব পৰা মতে, ৩০ মাৰ্চৰ নিশা ছাগলীয়া আৰক্ষীয়ে খেদি খেদি বিদ্যাবডাবৰী দ্বিতীয় খণ্ড গাঁৱৰ শ্মশানৰ কাষত মফিজুল হক নামৰ এজন ড্ৰাগছ সৰবৰাহকাৰীক আটক কৰে। আৰক্ষীয়ে সৰবৰাহকাৰীটোৰ পৰা ড্ৰাগছ জাতীয় নিষিদ্ধ যাবা টেবলেটৰ লগতে AS-17 A-9035 নম্বৰৰ এখন গ্লেমাৰ বাইক উদ্ধাৰ কৰে। উল্লেখ্য যে গ্লেমাৰ বাইকখনৰ নম্বৰটো এখন হিৰো স্পেলেণ্ডাৰ বাইকৰ। আৰক্ষীৰ সন্দেহ হোৱাত ড্ৰাগছ সৰবৰাহকাৰী মফিজুলক আৰক্ষীয়ে

অধিক সোধা-পোছা কৰে। বাইকখন বিদ্যাবডাবৰী পঞ্চম খণ্ড গাঁৱৰ ৰোজ আহমেদৰ বুলি সৰবৰাহকাৰীটোৱে আৰক্ষীৰ আগত স্বীকাৰ কৰে। সৰবৰাহকাৰীটোৰ স্বীকাৰোক্তিৰ ভিত্তিত গোলকগঞ্জ থানাৰ ভাৰপ্ৰাপ্ত বিষয়া দেৱজিত কলিতাৰ নেতৃত্বত আৰক্ষীৰ দলে অভিযান চলাই ৰোজক আটক কৰে। বাহনখন আন এজনৰ পৰা ক্ৰয় কৰা বুলি ৰোজে জানিবলৈ দিয়ে। ৰোজৰ বিৰুদ্ধে গোলকগঞ্জ থানাত জানুৱাৰী মাহত ভাৰতীয় ন্যায় সংহিতাৰ ৩০৩/২ নং ধাৰাত ১৬/২৫ নম্বৰত বাইক চুৰিৰ আন এটা গোচৰ ৰুজু হৈ আছে। আনহাতে, উদ্ধাৰ হোৱা বাইকখন ছোটোণ্ডমাৰ পৰা চুৰি হোৱা বুলি জানিব পৰা গৈছে। অকল এইখন বাইকেই নহয় ৰোজ আন বাইকৰ লগতে কেবাখনো ই-বিক্সা চুৰিত জড়িত হৈ আছে বুলি স্বীকাৰোক্তি দিয়ে।

ঢাক-ঢোল মন্ত্ৰোচ্চাৰণে মুখৰিত মাৰ্ঘেৰিটা

ই-সংবাদ, মাৰ্ঘেৰিটা, ৫ এপ্ৰিলঃ ৰাজ্যৰ ভিন্ন প্ৰান্তৰ দৰে মাৰ্ঘেৰিটাতো আজি ধৰ্মীয় পৰম্পৰাৰে উদযাপন কৰা হয় মা বাসন্তী অষ্টমী পূজা। মাৰ্ঘেৰিটা নগৰৰ পাল পাৰা আৰু চাৰিআলিৰ ভাৰত সেৱাশ্ৰম সংঘ হিন্দুৰত অনুষ্ঠিত হৈছে বাসন্তী পূজা। অষ্টমী পূজা উপলক্ষে আজি প্ৰতিটো পূজা মণ্ডপতে ধৰ্মীয় ৰীতি-নীতিয়ে পুৱাৰে পৰা ভক্তসকলে নিজৰ লগতে দেশ তথা জাতিৰ মংগলৰ অৰ্থে পূৰ্জা-অৰ্চনা আগবঢ়োৱা পৰিলক্ষিত হয়। আটাইকেইখন পূজাস্থলীতে দেখিবলৈ পোৱা যায় মহিলা ভক্তৰ ব্যাপক ভিৰ। মাৰ্ঘেৰিটাৰ আটাইতকৈ পুৰণি বাসন্তী পূজা ভাগী হৈছে হিন্দু মিলন মন্দিৰ বাসন্তী পূজা। ব্যতিক্ৰমী পদক্ষেপ হৈছে আটাইকেইখন পূজাৰ উদ্যোক্তা সমিতিত আছে স্থানীয় মহিলাসকল।

বৰপেটাৰোডত দুদিনীয়া কাৰ্যসূচীৰে অসম কবি সন্মিলনৰ অষ্টাদশ দ্বি-বাৰ্ষিক পূৰ্ণাংগ অধিবেশন

ই-সংবাদ, বৰপেটাৰোড, ৫ এপ্ৰিলঃ আজিৰে পৰা দুদিনীয়া কাৰ্যসূচীৰে বৰপেটাৰোডত অনুষ্ঠিত হৈছে অসম কবি সন্মিলনৰ অষ্টাদশ দ্বি-বাৰ্ষিক পূৰ্ণাংগ অধিবেশন। প্ৰথম দিনৰ কাৰ্যসূচীত পতাকা উত্তোলন কৰে অসম কবি সন্মিলনৰ সভাপতি গীতা দত্তই। লগতে মূল পতাকাৰ সৈতে ৩৮ খন পতাকা উন্মোচন কৰে বিশিষ্ট ব্যক্তিসকলে। প্ৰাচীৰ পত্ৰিকা উন্মোচন কৰে বৰপেটাৰোড সাহিত্য সভাৰ সভাপতি অৰূপ বায়নে। পুৰা স্মৃতি তৰ্পণ কৰে অসম কবি সন্মিলনৰ মুখ্য উপদেষ্টা বেণু মহন্তই। সন্মিলনত অসমৰ ২১খন জিলাৰ ৯৫ খন শাখাৰ শতাধিক কবিয়ে অংশগ্ৰহণ কৰে। নিশা প্ৰতিনিধি সভাত নতুন কমিটি গঠন কৰা হ'ব বুলি অসম কবি সন্মিলনৰ প্ৰধান সম্পাদক নীলকমল বৰাই জনায়। দিনৰ ১০ বজাত প্ৰতিনিধি পঞ্জীয়ন আৰম্ভ হয়। দিনৰ ১১ বজাত অনুষ্ঠিত হয়

জ্ঞানপীঠ বঁটা বিজয়ী নীলমণি ফুকন সোঁৱৰণী কবি সন্মিলন। এই কবি সন্মিলনত অসমীয়া আৰু অসমৰ অন্যান্য জনজাতীয় ভাষাকবিসকলেও কবিতা পাঠ কৰে। আনহাতে, ৬ এপ্ৰিলৰ পুৱা ৯ বজাত উলিওৱা হ'ব সাংস্কৃতিক শোভাযাত্ৰা। সাংস্কৃতিক শোভাযাত্ৰা উদ্বোধন কৰিব বৰপেটাৰ শংকৰদেৱ সমাজৰ সভাপতি উদ্ধৱ চন্দ্ৰ দাসে। দিনৰ ১০ বজাত সম্বৰ্ধনা অনুষ্ঠান অনুষ্ঠিত হ'ব। দিনৰ ১১ বজাত অন্তৰংগ আলাপ অনুষ্ঠিত হ'ব। অন্তৰংগ আলাপ সঞ্চালনা কৰিব অসম কবি সন্মিলনৰ মুখ্য সমন্বয়ক কবীন ভাগৱতীয়ে। আবেলি ২ বজাত মুকলি সভা অনুষ্ঠিত হ'ব। অসম কবি সন্মিলনৰ সভাপতি গীতা দত্তৰ সভাপতিত্বত অনুষ্ঠিত হ'বলগীয়া মুকলি সভাত মন্ত্ৰী ৰঞ্জিত কুমাৰ দাসে মুখ্য অতিথি হিচাপে অংশগ্ৰহণ কৰিব। আনহাতে, সৰভোগ সমষ্টিৰ বিধায়ক

মনোৰঞ্জন তালুকদাৰে বিশিষ্ট অতিথি হিচাপে অংশগ্ৰহণ কৰাৰ লগতে বি টি আৰৰ কাৰ্যবাহী সদস্য গৌতম দাস আৰু বৰপেটাৰোড পৌৰসভাৰ সভাপতি ৰাজেশ সৰকাৰে সন্মানীয় অতিথি হিচাপে অংশগ্ৰহণ কৰিব। গুৱাহাটী বিশ্ববিদ্যালয়ৰ বাণিজ্য বিভাগৰ মুৰব্বী অধ্যাপক প্ৰশান্ত শৰ্মাই নিৰ্দিষ্ট বক্তা হিচাপে অংশগ্ৰহণ কৰিব। মুকলি সভাত মুখপত্ৰ 'আজিৰ কবিতা' উন্মোচন কৰিব অসম কবি সন্মিলনৰ নৱনিৰ্বাচিত সভাপতিয়ে। মুকলি সভাত হিতৈষী মহান সভ্যক মানপত্ৰ প্ৰদান, বিশিষ্ট ব্যক্তিক সম্বৰ্ধনা জ্ঞাপন, উপাধি প্ৰদান, বিভিন্ন প্ৰতিযোগিতাৰ পুৰস্কাৰ বিতৰণ, শ্ৰেষ্ঠ জিলা আৰু শাখাক বঁটা প্ৰদান, গ্ৰন্থ উন্মোচন ইত্যাদি কাৰ্য সম্পাদন কৰা হ'ব। সাংস্কৃতিক অনুষ্ঠান উদ্বোধন কৰিব বৰপেটা জিলা কবি সন্মিলনৰ প্ৰাক্তন সভাপতি ডাঃ মাণিক লাল ভৌমিকে।

একেটা শ্ৰেণী কোঠাতে একেলগে তিনিখন বিদ্যালয়ৰ শিক্ষাৰ্থীৰ পাঠ গ্ৰহণ

ই-সংবাদ, অভয়াপুৰী, ৫ এপ্ৰিলঃ বঙাইগাঁও জিলাৰ সৃজনগ্ৰাম খণ্ড প্ৰাথমিক শিক্ষা বিষয়াৰ কাৰ্যালয়ৰ অন্তৰ্গত বিদ্যালয় এখনত সংলগ্নকৰণ নোহোৱাকৈ একে শ্ৰেণী কোঠাতে অতি পয়ালগা পৰিৱেশত তিনিখন বিদ্যালয়ৰ শিক্ষাৰ্থীয়ে একেলগে পাঠ গ্ৰহণ কৰা ঘটনাই শিক্ষা বিভাগৰ স্বৰূপ উদঙাই দিছে। জানিব পৰা মতে, শিক্ষাখণ্ডটোৰ অন্তৰ্গত পশ্চিম লতিবাৰী প্ৰাথমিক বিদ্যালয়তে একেলগে চলি আছে তিনিখনকৈ বিদ্যালয়। প্ৰাপ্ত তথ্য মতে, বৰজানা অঞ্চলৰ ১৯৮০ চনতে স্থাপিত মধুফল চৰ প্ৰাথমিক বিদ্যালয়খনৰ গৃহ এবছৰমান পূৰ্বে মানাহ নৈৰ খহনীয়াত জাহ যোৱাত লতিবাৰীৰ দক্ষিণ চৰপাৰা প্ৰাথমিক

বিদ্যালয়তে শিক্ষা বিভাগৰ নিৰ্দেশমতে চলাবলৈ লয়। কিন্তু উক্ত বিদ্যালয়খনো নৈৰ বুকুত জাহ যোৱাত লতিবাৰী তৃতীয় খণ্ডত অৱস্থিত পশ্চিম লতিবাৰী প্ৰাথমিক বিদ্যালয়ৰ জৰাজীৰ্ণ গৃহতে মধুফল চৰ প্ৰাথমিক বিদ্যালয়ৰ ৪০ গৰাকী আৰু দক্ষিণ চৰপাৰা প্ৰাথমিক বিদ্যালয়ৰ ৩৯ গৰাকী শিক্ষাৰ্থীসহ মুঠ ১৮০ গৰাকী শিক্ষাৰ্থীয়ে একেবোৰ শ্ৰেণী কোঠা, একেবোৰ সামগ্ৰী ব্যৱহাৰ কৰি বিদ্যালয় তিনিখন চলাই আহিছে। জানিব পৰা মতে, বিদ্যালয়ৰ শিক্ষক ৬ গৰাকী যদিও ইয়াৰে এগৰাকী মণ্ডল সমল কেন্দ্ৰৰ দায়িত্বত থকাৰ বিপৰীতে তিনিগৰাকীয়েই প্ৰধান শিক্ষক। ইপিনে, একেটা ৰান্ধনী গৃহতে তিনিওখন বিদ্যালয়ৰ শিক্ষাৰ্থীৰ বাবে মধ্যাহ্ন

ভোজন প্ৰস্তুত কৰে যদিও তিনিওখন বিদ্যালয়ৰ বাবে পৃথকে পৃথকে ধন আবণ্টন হোৱাত মধ্যাহ্ন ভোজনৰ খৰচকলৈ আত্মকালত পৰা পৰিলক্ষিত হৈছে। ইপিনে, একেলগে শিক্ষাৰ্থীৰ বহী মূল্যায়নৰ ব্যৱস্থা কৰা হয় যদিও বহী পৰীক্ষণ, গুণোৎসৱ সকলোবোৰেই পৃথকে কৰা হয়। বিদ্যালয় গৃহৰ জৰাজীৰ্ণ অৱস্থাৰ লগতে শ্ৰেণী কোঠাৰ নাটনি বাবে এটি কোঠাতে দুজনকৈ শিক্ষকে দুটাকৈ শ্ৰেণীৰ পাঠদান কৰাত শৈক্ষিক পৰিৱেশ অৱনমিত হোৱাৰ পাছতো কাণসাৰ নাই শিক্ষা বিভাগৰ। শৈক্ষিক অস্থিৰতা আঁতৰ কৰিবলৈ বিদ্যালয় কেইখন সংলগ্নকৰণেৰে এগৰাকী শিক্ষকক দায়িত্ব প্ৰদানৰ পোষকতা কৰিছে সচেতন মহলে।

গৰুখুটি আঞ্চলিক ভাগৱত চক্ৰৰ সৌজন্যত শ্ৰীশ্ৰী মন্ডাগৱত অখণ্ড পাঠ-ধৰ্মালোচনা সভা

ই-সংবাদ, দুমুনিচকী, ৫ এপ্ৰিলঃ মানৱ সমাজ আৰু জীৱ জগতৰ কল্যাণ তথা বিশ্ববাসী শান্তিৰ বাবে ভগৱন্ত পুৰুষৰ চৰণত শতকোটি প্ৰণাম জনাই ছিপাবাৰৰ গৰুখুটি আঞ্চলিক ভাগৱত চক্ৰৰ সৌজন্যত দোসৌটনী মুহিমাথা শংকৰদেৱ কীৰ্তন ঘৰ প্ৰাংগণত ৪ এপ্ৰিলৰ পৰা আৰম্ভ হৈছে শ্ৰীশ্ৰী মন্ডাগৱত পাঠ আৰু ধৰ্মালোচনা সভা। এই আধ্যাত্মিক ভাগৱত পাঠৰ অনুষ্ঠান তিনিদিনীয়া বৰ্ণাঢ্য কাৰ্যসূচীৰে অনুষ্ঠিত হয়। শুকুৰবাৰে পুৱা বন্তি প্ৰজ্জ্বলন, স্বচ্ছ অভিযান, গৰুখুটি

আঞ্চলিক ভাগৱত চক্ৰৰ পতাকা উত্তোলন, জগন্নাথৰ ধ্বজা উত্তোলন, ৰাম মন্দিৰৰ পতাকা উত্তোলন, স্মৃতি তৰ্পণ, ভাগৱত শোভাযাত্ৰা আদি কাৰ্যসূচী সম্পন্ন হয়। শাস্ত্ৰৰ উত্তম গীতা ভাগৱত এই বাণীৰে শ্ৰৱণ আৰু কীৰ্তন কৰাৰ প্ৰয়াসেৰে আৰম্ভ হোৱা তিনিদিনীয়া শ্ৰীশ্ৰী মন্ডাগৱত পাঠ অনুষ্ঠানত দৃষ্টি নন্দন আকৰ্ষণীয় ভাগৱত শোভাযাত্ৰাত কেবালতাধিক ভক্তপ্ৰাণ লোকে অংশগ্ৰহণ কৰে। এখন বিশেষ বাহনত ভাগৱত প্ৰতিষ্ঠা কৰি আগবঢ়া শোভাযাত্ৰাই মোহিত কৰে অঞ্চলৰ

সকলো শ্ৰেণীৰ লোকক। শনিবাৰে অবিৰত ভাগৱত পাঠ কাৰ্যসূচী ৰূপায়ণ কৰা হয়। আজি অন্যান্য কাৰ্যসূচীৰ লগতে ধৰ্মালোচনা সভাত কেইবাগৰাকী বিশিষ্ট ব্যক্তিয়ে অংশগ্ৰহণ কৰে। দৰং জিলা সাহিত্য সভাৰ প্ৰাক্তন সভাপতি ৰজনীকান্ত নাথৰ সঞ্চালনাত অনুষ্ঠিত ধৰ্মালোচনা সভাত নৱ প্ৰজন্মৰ জীৱনৰ বিকাশত আধ্যাত্মিকতাৰ প্ৰাসংগিকতা শীৰ্ষক আলোচনা চক্ৰ অনুষ্ঠিত হয়। সকলো কাৰ্যসূচীতে সহায়-সহযোগিতাৰ বাবে ধৰ্মপ্ৰাণ ৰাইজক ধন্যবাদ জ্ঞাপন কৰে উদ্যোক্তাসকলে।

গৌৰীপুৰৰ ৰায়পুৰত ভাং সৰবৰাহকাৰী আটক



ই-সংবাদ, গোলকগঞ্জ, ৫ এপ্ৰিলঃ ধুবুৰী জিলাৰ গৌৰীপুৰ থানাৰ অন্তৰ্গত দেৱন্তৰ ৰায়পুৰ প্ৰথম খণ্ড গাঁৱত যোৱা নিশা আৰক্ষীয়ে অভিযান চলাই নিষিদ্ধ ভাংসহ এজনক আটক কৰা ঘটনাই অঞ্চলটোত চাঞ্চল্যৰ সৃষ্টি কৰিছে। আটকাধীন লোকজন গাঁওখনৰ খেংলা ৰায়ৰ পুত্ৰ মংলু ৰায় (৫০)। জানিব পৰা মতে, গোপন খবৰৰ ভিত্তিত গোলকগঞ্জ চক্ৰ পৰিদৰ্শক ৰাতুল হালৈৰ নেতৃত্বত আৰক্ষীৰ এটা দলে নিশা অতৰ্কিত অভিযান চলাই সৰবৰাহকাৰীটোক হাতে-লোটে আটক কৰে। সৰবৰাহকাৰীটোৰ পৰা আৰক্ষীয়ে প্ৰায় চাৰি কিলোগ্ৰাম ওজনৰ নিষিদ্ধ ভাং জব্দ কৰে। অভিযোগ মতে, দীৰ্ঘদিনৰ পৰাই মংলুৱে গাঁওখনত অবৈধভাৱে ভাঙৰ ব্যৱসায় চলাই আহিছে। আৰক্ষীৰ দলটোৱে সৰবৰাহকাৰীটোক গৌৰীপুৰ থানাক গতাই দিয়ে। পিছত আজি আদালতত হাজিৰ কৰি সৰবৰাহকাৰীটোক জে'ললৈ প্ৰেৰণ কৰে।

নগাঁৱত প্ৰথিতযশা সাহিত্যিক ভদ্ৰেশ্বৰ ৰাজখোৱাৰ স্মৃতিচাৰণ সভাৰ আয়োজন

ই-সংবাদ, বেবেজীয়া, ৫ এপ্ৰিলঃ অসম সাহিত্য সভাৰ জাতীয় ন্যাসৰ প্ৰাক্তন আহ্বায়ক, সভাৰ আজীৱন সভ্য তথা প্ৰথিতযশা সাহিত্যিক ভদ্ৰেশ্বৰ ৰাজখোৱাৰ যোৱা ১২ ফেব্ৰুৱাৰীত আকস্মিকভাৱে জীৱনাৱসান ঘটে। ৰামধেনু যুগৰ এইগৰাকী বিশিষ্ট সাহিত্যিকৰ প্ৰতি শ্ৰদ্ধা নিবেদিত নগাঁও জিলা সাহিত্য সভাৰ উদ্যোগত অহা ৬ এপ্ৰিলত এখনি স্মৃতিচাৰণ সভাৰ আয়োজন কৰা হৈছে। উক্ত দিনা বিয়লি ১.৩০ বজাৰ পৰা সভাখনি নগাঁও চহৰৰ কলঙৰ পাৰত অৱস্থিত নগাঁও জিলা সাহিত্য সভাৰ কমলাদেৱী তোদী স্মৃতি ভৱনত অনুষ্ঠিত হ'ব। উক্ত সভাত প্ৰয়াত সাহিত্যিক গৰাকীৰ স্মৃতিত প্ৰকাশৰ ব্যৱস্থা কৰা 'জৈতুকা পাতৰ দৰে' শীৰ্ষক শ্ৰদ্ধাঞ্জলি গ্ৰন্থখনি অসম সাহিত্য সভাৰ সভাপতি ড॰ বসন্ত কুমাৰ গোস্বামীয়ে উন্মোচন কৰিব। এই উদ্দেশ্যে নগাঁও জিলা সাহিত্য সভাৰ সভাপতি ড॰ শৰৎ বৰকটকীৰ পৌৰোহিত্যত অনুষ্ঠিত হ'বললগীয়া সভাখনি আনুষ্ঠানিকভাৱে শুভ উদ্বোধন কৰিব হোজাই জিলাৰ আয়ুক্ত বিদ্যুত বিকাশ ভাগৱতীয়ে। উক্ত সভাত সাহিত্যানুৰাগীৰ উপস্থিতি নগাঁও জিলা সাহিত্য সভাৰ সম্পাদক ৰাজীৱ কুমাৰ হাজৰিকা আৰু শ্ৰদ্ধাঞ্জলি গ্ৰন্থখনিৰ সম্পাদক তথা জ্যেষ্ঠ সাংবাদিক প্ৰাঞ্জল বৰদলৈয়ে আন্তৰিকতাৰে কামনা কৰিছে।

বেঙেনাআটীত অৱসৰপ্ৰাপ্ত প্ৰধান শিক্ষক মাখন সভাপণ্ডিতক বিদায় সম্বৰ্ধনা সভা

ই-সংবাদ বিশেষ, মাজুলী, ৫ এপ্ৰিলঃ মাজুলী শিক্ষা খণ্ডৰ অন্তৰ্গত ১৫৪ নং বেঙেনাআটী সত্ৰ প্ৰাথমিক বিদ্যালয়ৰ অৱসৰপ্ৰাপ্ত প্ৰধান শিক্ষক মাখন সভাপণ্ডিতক আজি আনুষ্ঠানিকভাৱে বিদায় সম্বৰ্ধনা জনোৱা হয়। এই উপলক্ষে বিদ্যালয়খনত আজি অৱসৰপ্ৰাপ্ত প্ৰধান শিক্ষক মাখন সভাপণ্ডিতক সম্বৰ্ধনা জনোৱা উদ্দেশ্যে এখন সম্বৰ্ধনা সভা অনুষ্ঠিত কৰা হয়। বেঙেনাআটী সত্ৰৰ স্থানীয় জ্যেষ্ঠ বৈষ্ণৱ যুগল ভূঞাৰ সভাপতিত্বত অনুষ্ঠিত হোৱা উক্ত বিদায় সম্বৰ্ধনা সভাৰ আঁত ধৰে স্থানীয় সমাজকৰ্মী নকুল বৰাই। বিদ্যালয়খনৰ ছাত্ৰ-ছাত্ৰীয়ে পৰিৱেশন কৰা সমবেত সংগীতৰে শুভাৰম্ভ হোৱা সভাখন উদ্বোধন কৰে বেঙেনাআটী সত্ৰৰ ডেকা সত্ৰাধিকাৰ তথা মাজুলী জিলা যুৱ ছাত্ৰ পৰিষদৰ উপদেষ্টা টুটু গোস্বামীয়ে। অনুষ্ঠানত বেঙেনাআটী সত্ৰ প্ৰাথমিক বিদ্যালয়ৰ পৰিচালনা আৰু উন্নয়ন সমিতি, মাতৃ গোট, বিদ্যালয়ৰ শিক্ষক-শিক্ষয়িত্ৰী, বিদ্যালয়ৰ প্ৰাক্তন আৰু বৰ্তমানৰ ছাত্ৰ-ছাত্ৰী, স্থানীয় ৰাইজ, অঞ্চলটোৰ বিভিন্ন শিক্ষা অনুষ্ঠানৰ পৰা অহা শিক্ষক, অৱসৰপ্ৰাপ্ত শিক্ষক, স্থানীয় অভিভাৱক আদিৰ তৰফৰ পৰা আজি অৱসৰপ্ৰাপ্ত প্ৰধান শিক্ষক

মাখন সভাপণ্ডিতক সম্বৰ্ধনা জনোৱা হয়। উক্ত সম্বৰ্ধনা সভাত নিদিষ্ট বক্তাৰ ভাষণ প্ৰদান কৰে অৱসৰপ্ৰাপ্ত প্ৰধান শিক্ষক বলো কলিতাই। সভাত বিশিষ্ট অতিথি হিচাপে ১৫৪ নং বেঙেনাআটী সত্ৰ প্ৰাথমিক বিদ্যালয়ৰ পৰিচালনা আৰু উন্নয়ন সমিতিৰ সভাপতি দিলীপ কলিতা, মাজুলীৰ খণ্ড সমল শিক্ষক তথা অৱসৰপ্ৰাপ্ত শিক্ষক অনিল দত্ত, অসম সাহিত্য সভাৰ মাজুলীৰ জিলা প্ৰতিনিধি তথা বাঘ গাঁও প্ৰাথমিক বিদ্যালয়ৰ শিক্ষক মনোজ্যোতি ৰেগনে অংশগ্ৰহণ কৰি ভাষণ প্ৰদান কৰে। অনুষ্ঠানত বিদ্যালয়ৰ ছাত্ৰ-ছাত্ৰীসকলে বিভিন্ন সাংস্কৃতিক অনুষ্ঠান পৰিৱেশন কৰে। উক্ত সম্বৰ্ধনা সভাত ৰাজহুৱা সম্বৰ্ধনা গ্ৰহণ কৰি সম্বৰ্ধিত শিক্ষক মাখন সভাপণ্ডিতে তেওঁৰ কৰ্মজীৱনৰ নিৰ্মোহ বিশ্লেষণ দাঙি ধৰাৰ লগতে সম্বৰ্ধনা সভাখনৰ আয়োজক মণ্ডলীক কৃতজ্ঞতা জ্ঞাপন কৰে। উল্লেখ্য যে আজিৰ উক্ত ৰাজহুৱা সম্বৰ্ধনা সভালৈ অৱসৰপ্ৰাপ্ত প্ৰধান শিক্ষক মাখন সভাপণ্ডিতক বেঙেনাআটী সত্ৰৰ নিজৰ ঘৰৰ পৰা বিদ্যালয়ৰ সকলো ছাত্ৰ-ছাত্ৰী, শিক্ষক-কৰ্মচাৰী, স্থানীয় ৰাইজ, বিদ্যালয় পৰিচালনা সমিতি, মাতৃ গোট আদিয়ে শোভাযাত্ৰা কৰি সুন্দৰভাৱে আদৰি আনে।

ঐতিহাসিক মহামায়া, খোৰাঘাট স্নানঘাটত আশোকাস্টমী উপলক্ষে ভক্তৰ ভিৰ

ই-সংবাদ, পৰ্বতঝোৰা, ৫ এপ্ৰিলঃ কোকৰাঝাৰ জিলাৰ পৰ্বতঝোৰা মহাকুমাৰ ঐতিহাসিক মহামায়া আৰু খোৰাঘাট স্নানঘাট মন্দিৰত আশোকাস্টমী উপলক্ষে অগণন ভক্তৰ সমাগম হয়। উল্লেখ্য যে ঐতিহাসিক মহামায়া পাহাৰৰ কাষৰ ঐতিহাস প্ৰসিদ্ধ স্নানঘাটত থকা টিপকাই নৈত আজি পুৱাৰে পৰা বিভিন্ন ঠাইৰ পৰা ভক্ত সমবেত হয়। ভক্তপ্ৰাণ লোকে পুৱাৰে পৰা আৰম্ভ কৰি গোটেই দিনটোলৈ নিজা নিজা ধৰ্মীয় ৰীতি-নীতি আৰু ধৰ্মীয় আস্থা মতে দৈৱিক কৰ্ম সম্পন্ন কৰি টিপকাইৰ নৈত ইষ্ট দেৱতাক স্মৰণ কৰি স্নান কাৰ্য সম্পন্ন কৰে। ভক্তসকলে টিপকাই নৈৰ স্নানঘাটৰ কাষতে থকা অন্নপূৰ্ণা মন্দিৰত সেৱা কৰাৰ লগতে ঐতিহাসিক স্নানঘাট মন্দিৰ চলি থকা বাসন্তী পূজাস্থলিত উপস্থিত হৈ নিজৰ নিজৰ মংগল কামনা কৰি দেৱীৰ ওচৰত

প্ৰণিপাত জনায়। আনহাতে, আজি নৱৰাত্ৰীৰ পূজা উপলক্ষে বগৰীবাৰীত থকা মা মহামায়া মন্দিৰত বিটিআৰৰ মুখ্য কাৰ্যবাহী সদস্য প্ৰমোদ বড়োই মা মহামায়া মন্দিৰত উপস্থিত হৈ মা মহামায়াৰ ওচৰত আশীষ বিচাৰি পূজা-অৰ্চনা আগবঢ়ায়। প্ৰমোদ বড়োই উপস্থিত সাংবাদিকসকলৰ আগত কয় যে যি ধৰ্মৰে হওক প্ৰতিজন মানুহৰ মনত আধ্যাত্মিকতাৰ প্ৰতি থকা আগ্ৰহ আৰু শ্ৰদ্ধাই মানুহৰ মনক শুদ্ধিকৰণ কৰি ভাল মানুহ হ'বলৈ শিকায়। লগতে আজিৰ এই পৱিত্ৰ দিন উপলক্ষে বিটিআৰৰ মুখ্য কাৰ্যবাহী সদস্য প্ৰমোদ বড়োই সকলোকে শুভেচ্ছা জ্ঞাপন কৰে। আজি মহাঅষ্টমীৰ বিশেষ পূজা উপলক্ষে অসমৰ বিভিন্ন প্ৰান্তৰ লগতে চুবুৰীয়া পশ্চিমবংগৰ পৰা অহা অগণন ভক্তপ্ৰাণ ৰাইজৰ উপস্থিতিয়ে ঐতিহাসিক মহামায়া আৰু খোৰাঘাট স্নানঘাট মন্দিৰত এক উদুলি মুদুলি পৰিৱেশৰ সৃষ্টি কৰে।

গোলকগঞ্জত চোৰাংচোৱাৰ ৰূপত গো-মাফিয়া

ই-সংবাদ, গোলকগঞ্জ, ৫ এপ্ৰিলঃ ধুবুৰী জিলাৰ গোলকগঞ্জ থানাৰ আৰক্ষীয়ে আজি কামানডাঙাৰ পোকালাগী গাঁৱৰ পৰা এজন কুখ্যাত গো-মাফিয়াক আটক কৰা ঘটনাই অঞ্চলটোত চাঞ্চল্যৰ সৃষ্টি কৰিছে। আটকাধীন লোকজন গাঁওখনৰ আবুল হোসেনৰ পুত্ৰ আলম বাদশ্বাহ(৩৮)। জানিব পৰা মতে, বাদশ্বাহ দীৰ্ঘদিনৰ পৰাই গো-সৰবৰাহৰ সৈতে জড়িত হৈ আছে। কোকৰাঝাৰ জিলাৰ তামাৰহাট আৰু ধুবুৰী জিলাৰ গোলকগঞ্জ থানাত বাদশ্বাহৰ নামত বহুকেইটা গোচৰ পঞ্জীয়ন হৈ আছে।

গো-সৰবৰাহৰ গোচৰত আলম বাদশ্বাহ কেবাবাৰো জে'ললৈ গৈছিল। জে'লৰ পৰা ঘূৰি আহি আৰক্ষীৰ লগত সনা-পিটিকা কৰি নিজকে আৰক্ষীৰ চোৰাংচোৱা হিচাপে পৰিচয় দি আহিছিল। চোৰাংচোৱাৰ পৰিচয়েৰে আলম বাদশ্বাহে পুনৰ গো-সৰবৰাহত নামি পৰে। আজি পুৱা গোলকগঞ্জ থানাৰ ভাৰপ্ৰাপ্ত বিষয়া দেৱজিত কলিতাই অতৰ্কিত গাঁওখনত অভিযান চলাই কুখ্যাত গো-মাফিয়াটোক আটক কৰি গোলকগঞ্জ থানা লৈ নিয়ে। ধুবুৰী আদালতত হাজিৰ কৰি গো-মাফিয়াটোক জে'ললৈ প্ৰেৰণ কৰে।

হোজাইৰ সহজ জয় আন্তঃজিলা ক্ৰিকেটৰ চেণ্ডেল মণ্ডলৰ খেল সম্পন্ন

ই-সংবাদ ক্ৰীড়া সেৱা, নগাঁও, ৫ এপ্ৰিলঃ এচিএ ক্ৰিকেট একাডেমীৰ সৌজন্যত নগাঁও ক্ৰীড়া সংস্থাৰ নুৰুল আমিন ষ্টেডিয়ামত চলি থকা দ্বিতীয় পুলিন দাস অনূৰ্ব্ব-১৪ আন্তঃজিলা ক্ৰিকেট প্ৰতিযোগিতাৰ চেণ্ডেল অসম মণ্ডলৰ গুপ- 'বি'ৰ লীগ পৰ্যায়ৰ খেলত আজি হোজাই দলে কলিয়াবৰক ৫২ ৰাণত সহজেই হৰুৱাই সম্পূৰ্ণ পইণ্ট অৰ্জন কৰিছে। হোজাই দলটোৱে গুপ-'বি'ত নিজৰ তিনিওখন খেলতে বিজয় সাব্যস্তৰে পইণ্ট তালিকাৰ শীৰ্ষস্থানত অৱস্থানৰে মাণ্ডলিকৰ ফাইনেলত স্থান সুৰক্ষিত কৰে। আজিৰ খেলখনত হোজাই দলে টছত জিকি পোনতে বেট ধৰি দিভ্যম কুমাৰৰ-৯৩ ৰাণৰ উল্লেখ্যনীয় বৰঙনিৰে ৪০ অৰাৰত আঠটা উইকেটৰ বিনিময়ত ২০১ ৰাণ সংগ্ৰহ কৰে। বলিঙত কলিয়াবৰৰহৈ জ্ঞানশু ওজা আৰু কামৰাণ আকমলে দুটাকৈ উইকেট পায়। প্ৰত্যুত্তৰত কলিয়াবৰে চিন্ময় ৰয়ৰ-৪২ ৰাণৰ অৱদান স্বত্বেও ২৮.৫ অৰাৰত ১৪৯ ৰাণ সংগ্ৰহ কৰোতেই আটাইকেইটা উইকেটৰ পতন ঘটে। বলিঙত হোজাইৰহৈ ব্ৰাটিন শৰ্মা আৰু অনুৰাগ দাসে তিনিটাকৈ উইকেট দখল কৰে। হোজাইৰ দিভ্যম কুমাৰক প্লেয়াৰ অব দ্যা মেচৰ বঁটা প্ৰাক্তন ৰঞ্জী ট্ৰফী ক্ৰিকেটাৰ প্ৰতিম হাজৰিকাই বিতৰণ কৰে।

সোণেশ্বৰত ছোৱালী জুনিয়ৰ চেম্পিয়নশ্বিপ

ই-সংবাদ, ৰঙিয়া, ৫ এপ্ৰিলঃ ৰঙিয়াৰ সোণেশ্বৰত অসম হেণ্ডবল সন্থাৰ তত্বাৱধানত কামৰূপ জিলা হেণ্ডবল সন্থাৰ সৌজন্যত ৩০তম অমূল্য দাস সোৱৰণী আন্তঃজিলা ছোৱালী (জুনিয়ৰ) হেণ্ডবল চেম্পিয়নশ্বিপৰ আজি শুভাৰম্ভ কৰা হয়। স্থানীয় পুঠিমাৰী উচ্চতৰ মাধ্যমিক বিদ্যালয়ৰ খেলপথাৰত অনুষ্ঠিত প্ৰতিযোগিতাত ৰাজ্যৰ বিভিন্ন জিলাক প্ৰতিনিধিত্ব কৰি ১৯ টাকৈ দলে অংশগ্ৰহণ কৰিছে। প্ৰতিযোগিতাৰ প্ৰাক্ষণত ডঃ নিত্যানন্দ কলিতাৰ সভাপতিত্বত অনুষ্ঠিত কৰা হয় উদ্বোধনী অনুষ্ঠানৰ। উদ্বোধনী খেলত যোৰহাট দলৰ বিপৰীতে প্ৰতিদ্বন্দ্বিতা আগবঢ়ায় তামুলপুৰ দলে। কাইলৈ ছেমি ফাইনেল খেলৰ উদ্বোধন কৰিব এমন্ত্ৰণৰ উপ-প্ৰৱন্ধক তথা সংস্কৃতিৰ দাপোণ কাকতৰ মুখ্য সম্পাদক দীনমণি ভাণ্ডাৰ কায়স্থই।

পাকিস্তানক লৈ কটু মন্তব্যৰ অভিযোগ! ক্ষুদ্ৰ পাক ক্ৰিকেটাৰ

গেলেৰীত বহি থকা দৰ্শকক মাৰিবলৈ খেদি গ'ল খুছদিল শ্বাহে

কৰাচী, ৫ এপ্ৰিলঃ নিউজিলেণ্ডৰ বিৰুদ্ধে লজ্জাজনক হোৱাইটৱাছ আৰু তাৰ পিছতে গেলেৰীৰ পৰা সমালোচনামূলক মন্তব্য সদস্য কৰিব নোৱাৰি ফ্ৰোভৰ বিস্ফোৰণ ঘটিল পাক ক্ৰিকেটাৰ খুছদিল শ্বাহৰ। এদিনীয়া শৃংখলাত পৰাজয়ৰ পিছতে পাকিস্তানী ক্ৰিকেটাৰজনৰ বিতৰ্কিত ঘটনাই বে অ'ভেল ষ্টেডিয়ামত সৃষ্টি কৰে উত্তেজনাপূৰ্ণ পৰিস্থিতিৰ। এদিনীয়া শৃংখলাত ৪৩ ৰানত পৰাস্ত হৈ লজ্জাত শিৰনত কৰিবলগীয়া হৈছিল পাক ক্ৰিকেটাৰে। খেলপথাৰত থকাৰ সময়তে একাংশ বিদেশী দৰ্শকে পাকিস্তান দলৰ বিৰুদ্ধে কটু আৰু অশ্লীল মন্তব্য কৰিবলৈ আৰম্ভ কৰে। খুছদিল শ্বাহে দৰ্শকৰ ফালে লৰালৰিকৈ অহাত পৰিস্থিতি আৰু অধিক উত্তপ্ত হৈ পৰে। লাহে লাহে ই এক প্ৰকাৰৰ যুক্তিৰ ৰূপ লয়। পৰিস্থিতি ইমানেই জটিল হৈ পৰে যে নিৰাপত্তাৰক্ষীয়ে হস্তক্ষেপ কৰিবলগীয়া হ'ল। দলৰ

সতীৰ্থ আৰু সহায়ক কৰ্মচাৰী আহি কেনেবাকৈ খুছদিলক আঁতৰাই লৈ যায়। পাছত পাকিস্তান ক্ৰিকেট ব'ৰ্ডে এই ঘটনাৰ বাবে দৰ্শকক জগৰীয়া কৰি এক বিবৃতি প্ৰকাশ কৰে। বিদেশী দৰ্শকৰ অশ্লীল ভাষা আৰু পাকিস্তান বিৰোধী শ্লোগানৰ বাবে খুছদিল ক্ষুদ্ৰ হৈ পৰা বুলি মন্তব্য কৰে পিচিবিয়। পাক ক্ৰিকেট ব'ৰ্ডে বিবৃতিত কয়, "বিদেশী দৰ্শকে ৰাষ্ট্ৰীয় ক্ৰিকেটাৰৰ প্ৰতি অপমানজনক মন্তব্য কৰিছিল। পাকিস্তান ক্ৰিকেট দল পৰিচালনাই ইয়াক তীব্ৰ গৰিহণা দিছে।" আফগান দৰ্শকৰ এটা অংশই পাকিস্তান বিৰোধী মন্তব্য কৰা বুলিও খবৰ প্ৰকাশ পাইছে। ইয়াৰে দুজন অশান্তি সৃষ্টিকাৰীক ষ্টেডিয়ামৰ পৰা বাহিৰ কৰি দিয়া হয়। এই ঘটনাৰ পিছত পাকিস্তান ক্ৰিকেট ব'ৰ্ড খুছদিলৰ কাষত যে থিয় দিছে সেয়া স্পষ্ট। অৱশ্যে তেওঁৰ বিৰুদ্ধে কোনো অনুশাসনমূলক ব্যৱস্থা গ্ৰহণ কৰা হৈছে নে নাই সেয়া এতিয়াও স্পষ্ট হোৱা নাই।

■ প্ৰথম পৃষ্ঠাৰ পৰা...

মাহত মাত্ৰ হাজাৰ টকা! চাৰি

কৰ্মচাৰীয়ে কৰি অহা আন্দোলন, অনুন্নয়-বিনয়লৈ কোনো ভ্ৰক্ষেপ নাই চৰকাৰৰ। বছৰ বছৰ ধৰি চৰকাৰৰ বঞ্চনাৰ বলি হৈ অহা এইসকল কৰ্মচাৰীয়ে পুনৰ নিজৰ প্ৰাপ্য বিচাৰি সৰৰ হৈ পৰা দেখা গৈছে। বিশেষকৈ দিন হাজিৰা কৰা লোক এজনেও এদিনত ৫০০ টকাকৈ ১৫ হাজাৰ টকা উপাৰ্জন কৰা সময়তে চৰকাৰী কাম-কাজৰ সৈতে দিনে-নিশাই জড়িত হৈ থাকিও এদিনত ১০০ টকাতকৈয়ো কমকৈ মাননি পোৱা কাৰ্য এই সভ্য সমাজত তেনেই দৃষ্টিকটু বুলিও ভিন্নজনে চৰকাৰক সমালোচনা কৰা দেখা গৈছে। উন্নত ৰাজ্যসমূহত একে কৰ্মচাৰীসকলে ভাল দৰমহা পোৱাৰ পিছতো অসমত চৰকাৰে বিষয়টোক গুৰুত্ব নিদিয়াত ক্ষুদ্ৰ হৈ পৰিছে ৰাজ্য চৰকাৰৰ স্বাস্থ্য বিভাগৰ সৈতে জড়িত কৰ্মচাৰীসকল। এই অনুযায়ী আজি সদৌ অসম চৰকাৰী চিকিৎসালয় অস্থায়ী স্বাস্থ্য কৰ্মী সন্থাই তিনিচুকীয়াৰ বিষয়জ্যোতি সাংস্কৃতিক সমাজৰ প্ৰেক্ষাগৃহত এখন সংবাদমেল অনুষ্ঠিত কৰি চৰকাৰী চিকিৎসালয়ত অস্থায়ী স্বাস্থ্য কৰ্মী হিচাবে ১৫-২০ বছৰ ধৰি কৰ্মৰত কৰ্মীসকলৰ কৰণ জীৱনৰ বিষয়ে উল্লেখ কৰে। সংবাদ মেলৰ পূৰ্বে একে স্থানতে এখন ৰাজহুৱা সভাও অনুষ্ঠিত কৰে। সভাত তিনিচুকীয়া জিলাৰ অস্থায়ী স্বাস্থ্যকৰ্মীসকল উপস্থিত থকাৰ উপৰিও সন্থাৰ কেন্দ্ৰীয় সমিতিৰ সভাপতি শোভন বৰুৱা, সম্পাদক বাবুল দাস, গোলাঘাট জিলাৰ কোষাধ্যক্ষ সোণমণি হাজৰিকা, তিনিচুকীয়া জিলা সমিতিৰ সভাপতি জীতেন দাস, সাধাৰণ সম্পাদক দুৰ্গাধৰ ফুকনৰ লগতে কেন্দ্ৰীয় বিষয়ববীয়াও উপস্থিত থাকে। ৰাজহুৱা সভাৰ পিছতে অনুষ্ঠিত সংবাদমেলত চৰকাৰৰ চিকিৎসালয় পৰিচালনা সমিতিৰ অন্তৰ্ভুক্ত এনে স্বাস্থ্য কৰ্মচাৰীয়ে অস্থায়ীভাৱে অসমৰ প্ৰতিখন জিলাৰ প্ৰতিখন জিলা চিকিৎসালয়, ব্লক পি. এইছ. চি, ষ্টেট ডিচপেনচাৰী, চি. এইছ. চি, এফ. আৰ. ইউ,

মডেল চিকিৎসালয়, মিনি পি. এইছ. চি আদিত যোৱা ১৫-২০ বছৰৰো অধিককাল পাৰ কৰি অতি নিম্নমানৰ মাত্ৰ ১,০০০-৫,০০০ টকাৰ মাননি লৈ দিনে-নিশাই ৰাইজৰ স্বাস্থ্য সেৱা আগবঢ়াই আহিছে বুলি অৱগত কৰে। সন্থাই লগতে কয়, "আমাৰ সমস্যাসমূহ সমাধান কৰাৰ বাবে যোৱা কেইবাবছৰৰ পৰা বিভাগীয় কৰ্তৃপক্ষ তথা চৰকাৰৰ ওচৰত বাৰম্বাৰ আবেদন-নিবেদন, কাকুতি-মিনতি জনাই আহিছে। ২০১৩ চনতেই গুৱাহাটী হাই কৰ্টে এক নিৰ্দেশনা জাৰি কৰিছিল। অসম চৰকাৰৰ ফালৰ পৰা কেইবাটাও বছৰ পাৰ হোৱাৰ পিছত বিভাগীয় কৰ্তৃপক্ষৰ পৰা HSE/227/2013/pt/2023/8317 Dated Guwahati the 7th October 2023 নম্বৰৰ এক নিৰ্দেশনা জাৰি কৰি তথ্য বিচাৰি অসমৰ প্ৰতিখন জিলাৰ যুটীয়া স্বাস্থ্য সঞ্চালক তথা প্ৰতিখন চৰকাৰী চিকিৎসালয় পৰিচালনা সমিতিলৈ চিঠি প্ৰেৰণ কৰিছিল। পুনৰ অসম চৰকাৰৰ ফালৰ পৰা Govt. Letter vide ECF No.502159/3 dated 24/06/2024 তাৰিখে আৰু বিভাগীয় কৰ্তৃপক্ষই No. HSF/227/2013/pt/2023/4235 নম্বৰৰ এক জাননী জাৰি কৰিছিল, য'ত এই অস্থায়ী স্বাস্থ্য কৰ্মচাৰীসকলক অতি শীঘ্ৰেই ন্যূনতম প্ৰয়োজনীয় দৰমহা দিবলৈ কোৱা হৈছিল। কিন্তু আজিলৈকে বিভাগীয় কৰ্তৃপক্ষ বা চৰকাৰখনে অস্থায়ী কৰ্মচাৰীসকলৰ ক্ষেত্ৰত চূড়ান্ত হেমাৰ্হি কৰি আহিছে।" মূল্যবৃদ্ধিয়ে জুৰুলা কৰা আজিৰ দৰে সময়ত নগন্য টকা কেইটাৰে দুবেলা-দুমুঠি খাই জীয়াই থকাই সমস্যা হৈছে ৰাজ্যখনত থকা ৩,৯৪৮ গৰাকী অস্থায়ী কৰ্মচাৰীৰ। সদৌ অসম চৰকাৰী চিকিৎসালয় অস্থায়ী স্বাস্থ্য সন্থাই স্বাস্থ্য বিভাগৰ কৰ্তৃপক্ষৰ লগতে অসম চৰকাৰৰ মুখ্যমন্ত্ৰী ড° হিমন্ত বিশ্ব শৰ্মাক অতি সোনকালে এই অস্থায়ী কৰ্মীসকলৰ সমস্যাসমূহ সমাধানৰ দাবী জনাইছে। অন্যথা কৰ্মবিৰতিৰ দৰে আন্দোলনৰ কাৰ্যসূচী গ্ৰহণ কৰিবলৈ বাধ্য হ'ব বুলিও সভাপতি, সম্পাদকে জনাইছে।